

د غربي تمدن نړيوال لرلید او په اسلامي نړۍ د هغه اغېزې - دویمه برخه

The Global Vision of the Western Civilization and its Impacts on the Islamic World (part 2)

DOI: 10.64104/v2.Issue3-4.n5.2012

پوهنوال دکتور مصباح الله عبدالباقي^۱

ORCID: <https://orcid.org/0009-0004-4224-2339>

لنډیز

په دې برخه کې لیکوال کونښن کړی چې هغه لرلید، عقیده او یا هم ارزښتونه به ګوته کړي چې غربي تمدن پری ولاړ دی، دا په حقیقت کې یو الحادي عقیده ده، دا عقیده او تصور د غربي تمدن به ټولو انجازاتو اغیزه لري. چې لنډیز یې د دری بنسټیزو عناصرو په اړه ددی تمدن د دریخ په ضمن کې وړاندې شوی دی، د الله په اړه ددی تمدن دریخ د (ټولو معتقداتو لنډیز دا دي چې دا نړۍ به بشپړه توګه د الله د تسلط او حاکمیت څخه آزادې نه ده، ددی سره د الله کار نشته دا باید انسان د خپل عقل به بنسټ باندې اداره کړي) د مادی او طبیعت په اړه د غربي تمدن دریخ (چې لنډیز یې دا دی چې دا کائنات او طبیعت په خپل وجود او به خپل سیر کې کوم ما ورائی موجود ته محتاج نه دی دا پخپله منځ ته راغلی او د طبیعي قوانینو سره سم پخپله ځان اداره کوي) د انسان په اړه د غربي تمدن دریخ چې لنډیز یې دا دی چې انسان یا خو د غرب د یو لړ فلسفو له نظره باید د الله ځای ونیسي چې په دې توګه د الوهیت عقیده له منځه یوسي او یا هم په بشپړه د مادی او طبیعت جزء او برخه وګرځي چې د نورو طبیعي توکو سره هېڅ ډول توپیر نه لري او نه یې د وجود لپاره کوم هدف او غرض او غایت شته په دې هم هغه ټول قوانین د تطبیق وړ دي چې د طبیعت به نورو توکو تطبیقېږي، دا د جا د عبادت لپاره نه دی پیدا شوی لکه آسمانی ادیان چې وایی له دې وروسته لیکوال کونښن کړی چې یو لړ هغه ځانګړتیاوې په ګوته کړي چې ددی لرلید او عقیدې به نتیجه کې به غربي ټولنه کې راپیدا شوي دي، او په خاتمه کې یې ددی تمدن سره د تعامل په درسته منهج او تګلارې خبره کړی.

کلیدي کلیمې: اسلامي تمدن، غربي تمدن، هیومانیزم، اګزیستانسالیزم، پرګماتیزم، پرسونالیزم

^۱. د سلام د لوړو زده کړو د مؤسسې د شرعياتو او قانون د پوهنځي د تعليمات اسلامي د دپارتمنت غړی او د سلام د مجلې د تحرير مدير.

د تېرې برخې نتایج

د غربي فکر ددی اوږد تاریخي پس منظر او شالید د مطالعې څخه وروسته دا نتایج لاس ته راځي:

1. اروپا له پیل څخه د داسې دین د تسلط لاندې راغله چې په انساني افکارو یې بنسټ ایښودل شوی وه.
2. بیا وخت تربله د کلیسا مشرانو په هغې دین کې داسې بدلونونه راوستل چې هغوي یې د هر ډول واک واکداران کړل.
3. ددی بې ساري واک څخه د کلیسا دیني مشرانو ناوړه گټه پورته کړه، او په ټولنه کې یې بې ساری اختناق او استبداد رامنځ ته کړ.
4. دی هر اړخیز استبداد د هر ډول علمي او ساینسي پرمختګ مخه ونيوله، همدې ته په غرب کې (اصول گرایی) یا (Fundamentalism) وویل شو، چې له امله یې پوهان او علماء او فلسفيان د بیلا بیلو لاملونو په نتیجه کې دی ته اړ شول چې د عکس العمل په حیث ددی استبداد پر ضد راوړل شي.
5. په پیل کې دا عکس العمل انفرادي وه چې وروسته یې عام حالت غوره کړ، او خلکو د انتقالي مرحلې په توګه داسې یو دین ایجاد کړ چې د الله تعالی د وجود څخه صراحتاً انکار هم پکې نه وه خو د الله په وجود باندې ایمان په انساني ژوند کې کومه اغیزه هم نه درلوده دی ته طبیعي، یا ربوبي، یا الهي دین وویل شو، او مفهوم یې دا وه چې یواځې د الله په وجود باندې ایمان لري او نور په هیڅ شی باندې ایمان نه لري، لکه پیغمبران، وحی، آخرت... او له همدې امله په ژوند کې کومه اغیزه هم لري.
6. په دی وخت کې غلطې دا وشوه چې پر ځای ددی چې د غربي تمدن مفکرینو دا عکس العمل د همدې تحریف شوي کلیسایي عقیدې په مقابل کې منحصر پاتې شي، دی عکس العمل یو عام حالت خپل کړ، او ټول ادیان په کلیسا باندې قیاس کړی شول، او د اروپا خلکو د ټولو ادیانو په مقابل کې هماغه دریځ غوره کړ چې د کلیسا په مقابل کې یې غوره کړی وه.
7. ددی نادرست قیاس او عکس العمل په نتیجه کې د اروپا په خلکو داسې تصورات حاکم شول چې هغه په بشپړه توګه الحادي تصورات و، سره له دی چې یو زیات شمیر وګړي یې تر اوسه په مسیحیت د ایمان دعوه هم لري، مګر د هغې سره سره دوي په بشپړ عملي الحاد کې ژوند کوي، چې دا به موږ په دویمه برخه کې په تفصیل سره ولولو.

دویمه برخه: په غربي نړۍ د بشپړ الحاد تسلط

کله چې د کلیسا او کلیسایي دین پر ضد قیام وشو، او د هغه د فکري او علمي استبداد څخه خلک خلاص شول، نو په پیل کې مفکرین او ساینس پوهان د الله تعالی په وجود قائل و، او په بشپړه توګه مادي گرایان او ملحدین شوي نه و لکه د نیوټن او داسې نورو ساینس پوهانو په اړه مو چې ولوستل، مګر کله چې د وخت په تیریدو سره علم (ساینس) ترقي وکړه، او په عین وخت کې د کلیسا او کلیسایي دین څخه خلک مایوس شول، او شدید نفرت یې ورسره پیدا شو، ځکه چې له یوې خوا د هغې بنسټیز عقائد د تجربوي علومو په رڼا کې غلط ثابت شول، او له بلې خوا د هغې فساد او فکري او علمي استبداد له حد څخه تیر شوی و، او په عین حال کې علم او ساینس په مادي اړخ کې دومره ترقي وکړه چې خلکو ته یې داسې اسانتیاوې برابرې کړې چې د کلیسا د واک لاندې یې چا تصور هم نشو کولی، د خلکو ژوند یې بدل کړ، د صحت په

میدان کې یې هغه څه انسان ته مهیا کړل چې له دې مخکې د دغه انسان په تصور کې هم نه راگرځیدل، د برق اختراع او د بیلا بیلو موخو لپاره د هغې او د انرژي د نورو مصادرو څخه استفاده یو بل داسې انقلاب وه چې د ساینس او تجربوي علم په نتیجه کې ورته انسان لاس رسی پیدا کړ.

ددې مادي فلسفو عقیده او فکر

دا خو یې مادي نتایج و، خو د دې ټولو سره سره کوم شی چې د تأمل وړ دی هغه دا دی چې د ساینسي او تجربوي علومو له لارې لاس ته راوړل شوي نتایج د دې لامل شول چې د عقیدې او نړیوال لرلید (جهان بینی) او نړۍ پیژندنې له پلوه غربي انسان ځان په همدې مادي دنیا کې منحصر وگرځاوه، او د دې دنیوي ژوند او له هغه څخه د اعظمي استفادې پرته بل هر هدف یې د پاملرنې له دایرې څخه بیرون کړ، ارزښتونه یې له پامه وغورځول، اخلاقیات او اصول هم د مادي گټې او تاوان تابع وگرځیدل، لنډه دا چې انسان په پایله کې د یو مادي توکي حیثیت غوره کړ، د نوي علم او ساینس د همدې اغیزې په نتیجه کې د غرب ماده پرست او ظاهر بینه پوهان ورو ورو د الحاد په لور وروښویدل، او مادي او الحادي تگلاره یې خپله کړه، چې دا د هغې اوږدې مقابلي طبیعي پایله وه چې د علم (ساینس) او کلیسایي دین ترمنځ واقع شوه.

د غرب په مقدراتو باندې د مسلطو مادي او الحادي فلسفو له نظره په الله باندې د عقیدې لرلو سبب او علت د انسانانو جهل او ناپوهي وه، د دوی له نظره کله به چې انسان لدې څخه عاجز شو چې د موجوداتو او پدیدو د طبیعي اسبابو په رڼا کې تعلیل وکړي او سبب یې بیان کړي نو هغه به یې د همدې جهالت له امله الله ته منسوب کړي، په دې اړه اوجست کونت وایي: "إن الإنسان إذا عجز عن تعليل ظاهرات الكون ومعرفة أسبابها الطبيعية عزاهما إلى قوى شبيهة بقواه البشرية"⁽²⁾ انسان چې کله د کوني پدیدو د تعلیل څخه عاجز شي، او د هغې طبیعي اسباب او لاملونه ونه پیژني نو داسې قوتونو ته یې نسبت کوي چې د دې بشري قواوو سره مشابهت ولري. دا یوازې د اوجست کونت خبره نه وه، بلکې دلته کونت تقریبا د ټولو معاصرو مادي فلسفي مدارسو ترجماني کوي، د همدې عقیدې په بنسټ په غرب کې ډیر فلسفي الحادي مذاهب ایجاد شول، او دا الحادي مذاهب په بیلا بیلو نومونو ونومول شول، مگر د ټولو ترشا یو لړ لید او یوه عقیده پرته وه او هغه دا چې دا مادي نړۍ نه په خپل پیدایښت او نه هم په استمرار کې کوم داسې ما وراء طبیعي قوت ته اړ ده چې ادیان یې خدای بولي، بلکې دا په طبیعي توګه د طبیعي قوانینو سره سمه منځ ته راغلی⁽³⁾ او د طبیعي قوانینو سره سمه چلیږي، له دې امله د الله په وجود باندې ایمان ته کومه اړتیا نشته، دوی دا هم وایي: چې د دې مادي نړۍ په اړه د معلوماتو یوازینی موخه دا ده چې موږ هغه وپیژنو او اعظمي گټه ترې واخلو، او طبیعت او ماده د خپل ځان تابع وگرځوو، او هغه په داسې توګه بدله کړو چې د انسان د غوښتونو سره برابره شي.

د اوسني غربي تمدن همدا عقیده په ډیرو لنډو ټکو کې اوجست کونت (۱۷۹۸-۱۸۵۷) داسې بیانوي: "إن الاعتقاد في ذوات عاقلة أو إرادات عليا، لم يكن إلا تصورا نخفي وراءه جهلنا بالأسباب الطبيعية. أما الآن و كل المتعلمين من أبناء المدنية الحديثة يعتقدون بأن كل الحوادث العالمية والظواهر الطبيعية لا بد من أن تعود إلى سبب طبيعي، و أنه من المستطاع تعليلها تعليلها علميا مبناه العلم الطبيعي، فلم يبق ثمة من فراغ يسده الاعتقاد في وجود الله، ولم يبق من سبب

⁽²⁾ وګوره ملقى السبيل فى مذهب النشوء والارتقاء، اسماعيل مظهر ص ۶۸.

⁽³⁾ چې اکثره یې په دې عقیده دي چې د ډارون د نشأت او ارتقاء د خرافي نظریې سره سم پرې ژوندي موجودات منځته راغلي.

یسوقنا إلى الإيمان به^(۴) په عقل لرونکو ذواتو، او علیا ارادو (یعنې د الوهیت په عقیدې) عقیده په حقیقت کې یوازې داسې تصورات و چې د هغې تر شا موږ د طبیعي اسبابو څخه خپله ناپوهي او جهالت پټاوه (یعنې د کومې حادثې او دکومې پدیدې طبیعي علت او سبب به چې راته معلوم نه شو هغه به مو ما وراء الطبیعي موجود یعنې الله ته منسوبوه) مگر اوس د نوي تمدن ټول باسواده بچیان په دې عقیده دي چې ټول کوني حوادث او طبیعي پدیدې خامخا یو طبیعي سبب او لامل^(۵) لري، او اوس دا ممکن شوي چې د طبیعي علم په اساس تعلیل کړی شي (یعنې علت او سبب یې معلوم کړی شي) نو له دې امله کوم داسې فراغ (تشه) پاتې نشوه چې ډکول یې څوک د الله په وجود باندې ایمان درلودلو ته اړ کړي، او داسې کوم سبب او لامل پاتې نشو چې موږ د الله په وجود باندې ایمان درلودلو ته سوق کړي.

اوجست کونت چې په نولسمه پېړۍ کې د وضعي ملحدانه فلسفې موجد او د غربي تمدن یو لوی فیلسوف بلل کېږي په دې نظر دی چې د پخوانیو خلکو د الله په وجود باندې د ایمان درلودلو بنسټیز سبب او لامل د طبیعي ظواهرو او پدیدو د علتونو او اسبابو څخه ناپوهي وه، ځکه د دې طبیعي اسبابو څخه بې خبرۍ او ناپوهۍ او جهالت خلک دې ته اړ کول چې د الله په وجود ایمان ولري او دا ټول حوادث، ظواهر او پدیدې هغې ته منسوب کړي، مگر د ساینس او طبیعي علومو د پرمختګ نه وروسته دې ته اصلا اړتیا پاتې نشوه چې څوک د الله په وجود ایمان ولري، ځکه د دې ظواهرو تعلیل او تفسیر له دې ایمان څخه پرته اوس ممکن دی، په دې شکل د دوی له نظره اوس الحاد ته بشپړه زمینه برابره ده، او ایمان ته اړتیا نشته.

همدا د نوولسمې او شملې پېړیو د ټولو فلسفې مدارسو نظر دی

سره له دې چې غرب په فکري، سیاسي او دیني لحاظ یو تشخص نه لري، هلته ډیر فلسفي مدارس وجود لري، په سیاسي لحاظ یو دبل سره ډیر اختلافات لري، په دیني لحاظ یې څه خلک اصلا په هیڅ دین عقیده نه لري، یو شمیر نور یې ځان مسیحیان بولي، بیا په مسیحیت کې هم ډیری فرقی او ډلې وجود لري چې په خپلو کې ډیر شدید اختلافات لري، مگر ددې ټولو اختلافاتو سره سره دوي د غرب د اوسني تمدن په فکري بنسټونو باند په خپلو کې سره اتفاق لري، او ددې بنسټونو څخه یو بنسټیز اصل هم د عملي ژوند څخه د الله تعالی بې دخله کول او دا ټوله نړۍ په مادي شکل تفسیرول او د طبیعي قوانینو تابع ګڼل دي، چې د هغې په نتیجه کې بیا د الله تعالی مداخلې ته د هغوي له نظره کومه اړتیا نه پاتې کیږي، له دې امله ویلی شو چې همدا د غرب د ټولو لویو فلسفي مدارسو نظر دی، ځکه هغه ټول فلسفي مدارس چې په بیلا بیلو نومونو په نوولسمه او شلمه پېړۍ کې په غرب باندې حاکمې وې او تر اوسه حاکمې او مسلطې دي په حقیقت کې ټولې مادي فلسفې دي او همدا یې د نظر لنډیز دي، دوي که ځان ته مادي فلسفې ووايي او که نه ځکه چې یو شمیر فلسفې - سره له دې چې په بشپړه توګه مادي فلسفې دي - لدې څخه انکار کوي چې مادي فلسفې ورته وویل شي، او دا له دې امله چې دا نوم د تحقیر او سپکاوي لپاره استعمالیږي، په دې اړه یو غربي څېړونکی جون سومر فیل وایي: (این مجرد تسمية إحدى الفلسفات لنفسها ب"المادية" يعتبر عادة في نطاق حدودنا الثقافية أمرا يدعونا إلى النفور منها، وقفل الأبواب

(۴) ملقى السبيل فى مذهب النشوء والارتقاء أثره فى الانقلاب الفكرى الحديث، ص ۷۰، اسماعيل مظهر، دويم چاپ، المطبعة العصرية، باهتمام الياس انطون الياس، الفجالة، شارع الخليج الناصري، رقم ۶، مصر.

(۵) د کوم طبیعي سبب او لامل موجودیت ایا انسان دی ته هڅوي چې هغه د الله تعالی انکار وکړي، بلکه دا اسباب یې دی ته هڅوي چې په دې فکر وکړي چې دا اسباب په دې شکل او دومره دقیقه توګه چا وضع کړي؟ چې دا پخپله عاقل انسان په الله تعالی باندې ایمان ته هڅوي.

دونها، و آن کلمه "مادیه" تستخدم في العادة في سياق الاتهام لا من أجل التصنيف فقط لهذا فهم يميلون إلى إطلاق اسم "التجريبية" و "الطبيعية" و "الإنسانية" و "الواقعية" و ما شابه ذلك على فلسفات كان الأدق أن تسمى "ماديه"⁽⁶⁾ كله هم چې کومه فلسفه ځان ته مادي فلسفه ووايي نو زموږ د ثقافت او علم تر حده دا يو داسې شی ښکاره کيږي چې موږ ترې متنفر کوي، او د هغې په وړاندې دروازې بندوي، او په عامه توګه د (مادي) کلمه د تهمت په سياق کې استعمالیږي، د فلسفو د تصنيف په سياق کې نه استعمالیږي، د همدې امله دوی خپلو هغو فلسفو ته چې - دقيقي خبره خو دا ده چې هغه د مادي فلسفو په نوم يادی شي - د (تجربوي)، (طبيعي)، (انساني) او (واقعي) او داسې نورو فلسفو نوم ورکول غوره ګڼي. دا مادي فلسفې هغه که رومانتيکې فلسفې دي او که عقلاني فلسفې، ټولې په حقيقت کې د يوې مادي فلسفې شاخونه او څانګې دي، په دې وخت کې چې په غربي ټولنه کوم فلسفي مذهب او مدارس په فکري لحاظ حاکم دي هغه ټول د هغه علمي او مادي تګلارې او منهج څخه اغېزمن دي چې د مخکې فلسفيانو د مذهبو په ضمن کې يې يادونه وشوه، په دې کې په غرب کې حاکم نظامونو کمونيزم او ليبرال ديموکراسۍ کې هم فرق نشته، ټول په دې مادي منهج او تګلاره کې سره شريک دي، او دا علمي او مادي تګلاره په بشپړه توګه په يو الحادي لرليد او جهان بيني باندې ولاړه ده، دا لرليد او جهان بيني په لاندې توګه خلاصه کولی شو:

د غربي تمدن لرليد (جهان بيني)

د علمي او مادي فلسفو په مقابل کې د کليسا د پرله پسې ماتو په نتيجه کې په غرب هغه تصور حاکم شو چې هغه هر څه ته د مادي په سترګه ګوري، يعنې داسې يو اړخيز تصور چې معرفت، په خپله انسان او ټولو اجتماعي قوانينو ته د همدې مادي تصور له نظره ګوري، الله او خدای يې په بشپړه توګه حذف کړی، که څوک پرې ايمان هم ولري هغه داسې ايمان نه وي چې په بشري ژوند څه اغېزه ولري، دا په حقيقت کې هغه الحادي تصور دی چې د ټول غربي تمدن په بنسټ کې پروت دی، همدې فکر ته کله د روشنفکرۍ خوځښت ويلی شي، او کله ورته سيکولريزم ويل کيږي، د دې فکر بنسټ هغه لرليد (جهان بيني) تشکيلوي چې غربي انسان يې د دې کائناتو او د هغې درې ګونو عناصرو (اله، انسان، او طبيعت) په اړه لري.

موږ هم چې کله د غربي تمدن لرليد او جهان بيني معلومول وغواړو نو بايد د همدې درې عناصرو په اړه ددې تمدن فکر او عقیده معلومه کړو، ځکه دا درې واړه هغه موضوعات دي چې بشري فکر يې له پيل څخه تر اوسه پورې مشغول ساتلی دی، ټول فلسفي تصورات د همدې موضوعاتو په محور څرخيږي، د همدې درې ګونو عناصرو په اړه د انسان عقیده د انسان سلوک او د تمدنونو قبله ټاکي، د همدې درې ګونو عناصرو په اړه د غرب عقيدې ته د غرب لرليد او جهان بيني ويل کيږي، په دې اړه خو بحثونه ډير اوږده او تخصصي دي مګر دلته زه په ډيره لنډه توګه د غربي تمدن په بنسټ کې پروت د غربي انسان په عامه توګه او غربي فکري قيادتونو په ځانګړې توګه دغه لرليد د درنو لوستونکو مخ ته ږدم، او دا د دې لپاره چې موږ د دې تمدن حقيقت د دې په رڼا کې درک کړی شو:

(6) فلسفه القرن العشرين د جون سومر فيل بحث د (نحو البراجماتية الامريكية) ص ۲۵۸ ترجمه: عثمان نويه، مراجعه: دكتور زكي نجيب محمود، سلسلة مجموعة الألف كتاب (الإدارة العامة للثقافة بوزارة التعليم العالي) كال: ۱۹۶۳ م القاهرة - مصر.

لومړی: د اله (خدای) په اړه د غربي تمدن لرلید

غربي تمدن کې په ظاهري لحاظ ضروري نه ده چې ټول خلک په ښکاره د الله او خدای نه انکار وکړي، ځکه د الله په اړه د بیلا بیلو فلسفيانو افکار او نظریات مختلف دي، مگر په پای کې او په عملي لحاظ ټول په دې متفق دي چې د دنیوي ژوند سره د الله او هیڅ مقدس کوم کار او اړیکې نشته او باید هیڅ ډول مداخله په کې ونه لري، بلکې دا ژوند به پخپله انسان په بشپړې ازادۍ سره د خپل عقل او خپل مادي منفعت سره سم عیاروي او جوړوي، د غرب د فلسفيانو تصور د الله تعالی په اړه په لاندې اشکالو کې راخلاصه کیدلی شي:

أ - د الله په اړه مادي وحدة الوجودي تصور

یو شمیر غربي مفکرین - چې په فکري لحاظ د غربي تمدن په بنسټ کې د هغوی افکار او تصورات پراته دي - د الله په اړه دا عقیده لري چې الله په بشپړه توګه په طبیعت کې تجلي کوي او راڅرګندېږي، دوی د طبیعت څخه پرته په بل کوم ځانګړي خالق یقین نه لري، یوازې همدا مادي طبیعت د الله تعالی مظهر بولي، دوی مادي نړۍ ته په هغه بڼه احترام لري چې علمي (ساینسي) اصول یې شرح کوي او د حسي معلوماتو په عقلاني تفسیر یقین لري، د دوی په نزد الله یو داسې قوت دی چې په طبیعت کې جریان لري د همدې طبیعي مادي قوانینو او ګوني سنتو په ضمن کې فهم کیدلی شي، نو الله د طبیعت، مادي او مادي قوانینو سره مرادف ګرځي، د طبیعي یا مادي وحدة الوجود تصور د جیوردانو بورنو، جون تولاند، باروخ سپینوزا، ایرنست هاکل، او البرت اینشتاین او داسې نورو فلسفيانو د افکارو په بنسټ ولاړه نظریه ده.

ب - د الله په اړه میکانیکي تصور

د یو زیات شمیر غربي مفکرینو او ساینس پوهانو تصور دا وه چې الله موجو د دې او دا کائنات هم هغه د څه طبیعي او مادي قوانینو سره سم د مادي څخه پیدا کړي دي مګر د هغه حیثیت د یو داسې ساعت جوړونکي دی چې ساعت جوړ کړي او بیا یې پرېږدي چې د هغه ماشیني قوانینو⁽⁷⁾ مطابق حرکت ته دوام ورکړي چې د هغه پر اساس او بنسټ جوړ شوي دي، دوی هم په دې تصور دي چې الله تعالی دا دنیا د همدې ماشیني (ساینسي) قوانینو سره سمه پیدا کړې ده او بیا یې د همدې قوانینو سره سم د حرکت لپاره پرېښي ده او هیڅ ډول مداخله پکې نه کوي، په دې تصور کې د الله تعالی د کار تصور ډیر را مختصر کیږي، ځکه هغه خو د کائناتو په پیل کې د پیدایښت مسؤلیت په غاړه لري او کیدای شي چې د کائناتو د اختتام او پای ته رسولو مسؤلیت هم په غاړه ولري (د هغه چا له نظره چې د قیامت په ورځ او ددی کائنات په پناه کیدو او له منځه تلو هم ورسره ایمان ولري) مګر د ژوند په معاملاتو کې هیڅ ډول تأثیر نه لري او نه یې لرلی شي، دلته په دې زماني او مکاني نړۍ کې به هغه څه سرته رسیږي چې د همدې ماشیني قوانینو مطابق او د دې طبیعي اسبابو سره سم

⁽⁷⁾ د ماشیني یا میکانیکي مفکورې معنی دا ده چې دې دنیا ته د داسې یو ماشین یا ماشیني آلې سره تشبیه ورکړی شي چې د عقل او یا کوم غیر مادي قوت د مداخلې پرته یوازې د مادي اجسامو د حرکت د قوانینو سره سم حرکت کوي، ماشیني مفکوره عقیده لري چې په نړۍ او مادي دنیا کې ټول حوادث یو د بل سره د علت او معلول، او سبب او مسبب رابطه او اړیکې لري، او حرکت په مادي او طبیعي موجوداتو کې یوه عامه پدیده ده چې د څه ځانګړو قوانینو او اصولو په بنسټ رامنځ ته کیږي، ددې په مقابل کې دینامیکي مفکوره ده چې د بیلا بیلو قواو ترمنځ په متبادل تفاعل باندې قائله ده او تصور یې دا دی چې ټول احداث ددې قوتونو ترمنځ د متبادل تفاعل په نتیجه کې منځ ته راځي، حال دا چې میکانیکي اجازه وايي چې د مادي شیانو ترمنځ انفصال موجود دی، قوت او ماده دوه جلا شیان دي، او ټول حوادث د مادي شیانو د حرکت په نتیجه کې منځ ته راځي نه د قواو د تفاعل په نتیجه کې.

وي، ځكه د ميكانيكي او ماشيني تصور سره سم د حركت دا قوانين حتمي⁽⁸⁾ او لازمي دي، د دې څخه تخلف ممكن نه دي، يعنې پخپله خدای هم دا قوانين نشي بدلولى.

د نړۍ او كائناتو په اړه دا ماشيني او ميكانيكي تصور د نيكولاى كوبرنيك (۱۴۷۳-۱۵۴۳) كبلر (۱۵۷۱-۱۶۳۰) گاليلو (۱۵۶۴-۱۶۴۲) جيوردانو بورنو (۱۵۴۸-۱۶۰۰) څخه پيل شو او مشهور فرانسوي فيلسوف رينيه ديكارت (۱۵۵۶-۱۶۵۰) دا په يو مكمل قالب كې واچوه، او هغه ټول لومړني فلسفيان او ساينس پوهان چې د تجربوي منهج (ساينسي او علمي منهج) پيروان و د همدې نظر قائل و، چې په دوى كې توماس هوبز (۱۵۸۸-۱۶۷۹ م) بونيه (۱۷۲۰-۱۷۹۳ م)، لامترى (۱۷۰۹-۱۷۵۱)، هولباخ (۱۷۲۳-۱۷۸۹)، ديدرو (۱۷۱۳-۱۷۸۴ م) او هلفتيوس (۱۷۱۵-۱۷۷۱ م) په خير فلسفيان او ساينس پوهان شامل و، دا د غربي فكر يو بنسټيز اصل بلل كيږي امانويل كانت (۱۷۲۴-۱۸۰۴ م) هم د غربي فكر دې بنسټيز اصل ته چې هغه ميكانيكي مذهب دى په بشپړه توگه مخلص و، او دا مذهب يې د خپلو ټولو كمزوريو سره په ټول تفصيل سره قبلوه، او دا يې تصور وه، چې همدا ميكانيكي مذهب د تجربې په نړۍ حكومت كوي، او تجربوي نړۍ د همدې د اصولو سره سم مخ ته ځي.

همدا راز الماني مادي فلسفې هم د همدې ميكانيكي نظريې څخه په كلكه دفاع كوله، د دې فلسفې تمثيل كوونكي فويرباخ (۱۸۰۴-۱۸۷۲)، موليشوټ (۱۸۲۲-۱۸۹۳ م)، بوخنز (۱۸۲۴-۱۸۹۹ م) او كارل فوجت (۱۸۱۷-۱۸۹۵ م) و، دوى په دومره شدت سره د ميكانيكي تصور څخه دفاع كوله تر دې چې پخپله د عقل وجود يې نفى كاوه، او د كامل حتميت څخه به يې په شدت دفاع كوله⁽⁹⁾.

ميكانيكي تصور د اوسنۍ غربي فلسفې يوه داسې ځانگړتيا ده چې اكثره فلسفيان او تجربوي ساينس پوهان پرې عقیده لري، په دې اړه د الفلسفة المعاصرة فى اوربا مؤلف وايي: (فجاءت الفلسفة الغربية الحديثة وعارضت كل هذه السمات (سمات الفلسفة المدرسية، وكل تلك القضايا، ذلك أن مبادئها الجوهرية هي القول بالاتجاه الميكانيكي الذى يستبعد التصور العضوي والتدرجي للوجود، وبالاتجاه الذاتى الذى يجعل الانسان مستقلا عن الاله ويحول اتجاه اهتمامه ناحية الى ذات)⁽¹⁰⁾ نو نوې غربي فلسفه راغله او د منځنيو پيړيو د مدرسي فلسفې د دې ټولو ځانگړتياو سره يې مخالفت وکړ، ځكه چې د دې نوې غربي فلسفې بنسټيز اصول دا دي چې دا فلسفه د ميكانيكي يا ماشيني نظريې قائله ده چې د وجود عضوي⁽¹¹⁾ او تدريجي تصور مستبعد گڼي، او دا فلسفه د ذاتي نظريې قائله ده چې انسان د خدای څخه مستقل او مستغني گڼي او ټوله پاملرنه د انساني ذات لور ته متوجه كوي.

(8) د دې طبيعي قوانينو د حتميت چې كوم تصور په هغه وخت كې قائم وه اوس په بشپړه توگه له منځه تللى دى، دا حتميت نه په طبيعي قوانينو كې مني او نه په نور څه كې، بلكه په (Post Modernism) كې خو تركيز په دې دى چې هر څه متغير دي، ثبات اصلا وجود نه لري.

(9) المعاصرة فى اوربا ص ۲۰-۲۸ تأليف: ا. م. بوشنسكي، ترجمة: د. عزت قرني، سلسلة كتاب عالم المعرفة رقم ۱۵۶، دولة الكويت.

(10) الفلسفة المعاصرة فى اوربا ص ۲۴ تأليف: ا. م. بوشنسكي، ترجمة: د. عزت قرني، سلسلة كتاب عالم المعرفة رقم ۱۵۶، دولة الكويت.

(11) د وجود عضوي تصور دا دى چې ټول وجود مترابط گڼي په داسې توگه چې گويا ټول يو جسم دى، چې څه يې اعلى برخه ده او څه يې ادنى برخه ده او څه يې منځنى برخه ده، يعنى يوه برخه يې تر ټولو غوره ده او يوه يې تر ټولو خرابه ده او يوه يې هم متوسطه برخه ده، اعلى برخه يې الله تمثيلوي، او ادنى برخه يې ماده او په منځ كې يې انسان قرار لري.

ج - د الله په اړه د طبیعي دین (Deism) عقیده

یو شمیر نور غربي مفکرین د الله په اړه د طبیعي دین په عقیده دي، دا په دې معنی چې دین - لکه څرنگه چې مخکې مو ورته اشاره وکړه⁽¹²⁾ - د انسان طبیعي او غریزي اړتیا او ضرورت نه دی، بلکې دا په اصل کې همداسې یو علم دی لکه فیزیک او کیمیا په دې معنی چې دا یو داسې نظام دی چې د یو شمیر عقلي قضایاوو څخه تشکیل شوی دی چې موږ ته له بهر څخه راکړل شوی دی تر څو یې موږ د هرې بلې قضیې په څیر د عقلي براهینو او دلایلو په بنسټ امتحان کړو، او د امتحان طریقه یې هم بالکل هماغه ده چې موږ یې د کوم فیزیکی قانون، یا سیاسي اصل او یا هم د کوم اقتصادي قاعدې د امتحان لپاره په کار اچوو.

د دین هدف هم بالکل معلوم او څرگند دي او هغه دا چې انساني اخلاق په الهي قانون بناء کړی شي، تر څو په انسانانو کې د خیر د کولو قوي باعث ایجاد کړی شي، او دا باعث موږ د طبیعي دین (Deism) له لارې ایجادولی شو، هغه دین چې بنسټ یې په درې اساسي قضایاوو باندې دی، لومړی د یو قوي او قدرتمند خدای په وجود ایمان درلودل، دوهم دا چې دا خدای له انسان څخه د دې غوښتنه کوي چې د فضیلت څخه ډک ژوند اختیار کړي په دې توګه چې د الهي ارادې اطاعت وکړي، دریمه دا چې یو بل ژوند هم شته چې په هغې کې به نیکانو ته جزاء او بد کارانو ته سزاء ورکول کېږي، او کله چې یو انسان خپل عقل پکار واچوي او عقلي مقدمات سره وجنگوي نو د فضیلت څخه د ډک ژوند فوائد درک کولی شي او خپل ژوند په داسې بنسټونو عیارولی شي چې د آخرت نیکه جزاء ترلاسه کړي نو له دې امله نه وحي ته اړتیا شته او نه پیغمبر باندې ایمان راوړلو ته او نه په کوم بل خارق العاده او غیر مادي مخلوق لکه پرښتو باندې ایمان راوړلو ته، ځکه انسان دا درې واړه اصول د عقل له لارې پیژندلی شي، د دې عقیدې لرونکي په هغه توګه په الله ایمان لري چې د دوی تصور دی نه په هغه توګه چې الهي وحی یې غوښتنه کوي، د دې ترڅنګ هر هغه څه چې د دوی عقل یې ښه ګڼي هماغه د الله اراده ده ځکه چې دوی په داسې خدای ایمان لري چې نه یې پیغمبر لېږلی نه یې وحی رالېږلې، او کله یې چې پیغمبر او وحی نه ده رالېږلې نو د الله او ښه او بد په اړه فیصله یوازې عقل ته پاتې شوه، له دې امله ولتیر په ډیر یقین سره وایي: (أفهم بالدين/العقلي مبادئ الأخلاق المشتركة للجنس البشري)⁽¹³⁾ زه د عقلي دین په ذریعه د نوع انسانیت لپاره د اخلاقو ګډ اصول پیژندلی شم (یعنې په نبوت او وحی ایمان درلودلو ته اړتیا نشته) همداراز جان لوک وایي: (لم تبق حاجة أو نفع للوحي في مثل هذه الأمور كلها طالما أن الله أعطانا وسائل طبيعية أكثر يقينا لتتوصل بها إلى معرفة هذه الأمور؛ لأن الحقائق التي تتضح لنا من معرفتنا لأفكارنا أو تأملنا لها تكون دائما أوثق من تلك التي تأتينا عن طريق الوحي التقليدي)⁽¹⁴⁾ د دې ټولو امورو په فهم کې وحی ته کومه اړتیا نشته او نه پرې کومه ګټه مرتبېږي، ځکه چې الله موږ ته د وحی څخه زیات یقین ته رسوونکي طبیعي وسائل او اسباب را په برخه کړي دي چې د هغو په ذریعه موږ د دې امورو معرفت ته ورسېږو، ځکه هغه حقائق چې موږ ته زموږ د افکارو د معرفت او زموږ د تدبر په نتیجه کې موږ ته راڅرګندېږي هغه همیشه د هغه څه نه زیات مؤکد او قوي دي چې موږ ته د تقلیدي وحی له لارې رارسېږي.

(12) د الحاد په لور لومړی ګام تر عنوان لاندې.

(13) تکوین العقل الحديث ج ۱ ص ۴۲۰، تألیف: جون هرمان راندال، ترجمه: دکتور جورج طعمه، دار الثقافة، بیروت، بالاشتراك مع مؤسسة فرانکلین للطباعة والنشر.

(14) تکوین العقل الحديث ج 1 ص 420 مخکینی مصدر.

په دې توگه د هربرت اوف شریپوري (۱۶۲۴م) نه نیولې د اتلسمې پیړۍ تر پای پورې یو ډیر زیات شمیر غربي مفکرین په یو داسې خدای باندې قائل و چې د هغه اراده، د هغه غوښتنې، د هغه دین، هر څه د دوی د عقل تابع و، داسې یو خدای چې په عملي توگه یې د انسانانو په ژوند هیڅ اغیزه او تأثیر نه درلود، دا د طبیعي یا عقلي دین منونکي و.

د - د الله تعالی په اړه مطلقه الحادي عقیده

د الله تعالی په اړه د غربي مفکرینو د یو زیات شمیر کسانو عقیده په الحاد باندې ولاړه ده، د الحاد عقیدې په غرب کې هغه وخت قوت پیدا کړ چې خلک د نوي تجربوي علمي منهج د رامنځ ته کیدو په نتیجه کې دې قناعت ته ورسیدل چې نور نو د حوادثو د تعلیل لپاره په کوم میتافیزیکی قوت او خدای باندې ایمان لرلو ته اړتیا نشته، ځکه هر څه اوس د علم په رڼا کې تعلیل کیدلی شي، الحاد چې په انګلیسي ژبه کې ورته (Atheism) ویل کیږي دا کلمه په اصل کې په کال ۱۵۸۷م کې د فرانسیسي ژبې د (athéisme) کلمې څخه انګلیسي ته منتقله شوه، چې هغه په خپل وار د قدیمي یوناني ژبې د (atheos) کلمې څخه اخیستل شوې چې معنی یې (بې خدایي)، (له خدایانو انکار) او (له خدای سره اړیکې شلول) و، دا په عامه توگه په الله باندې د ایمان څخه انکار ته ویل کیږي، او یا د خدایانو د عدم موجودیت عقیدې ته الحاد ویل کیږي، بلکې یو شمیر فلسفيان لکه (انطوني فلو)، (مایکل مارتن) او (ویلیم الرو) او داسې نور لیکوالان الحاد په دوه ډوله ویشي:

لومړی: قوي الحاد: دا هغه الحاد ته ویل کیږي چې د الله له موجودیت څخه په ښکاره ډول انکار وشي، او د دې لپاره د دلایلو راوړلو کوښښ هم وشي، دې ډول الحاد ته کله کله ایجابي الحاد هم ویل کیږي.

دوهم: ضعیف الحاد: دا ډول الحاد په الله تعالی باندې د عدم ایمان نورو ټولو اشکالو ته ویل کیږي، هغه که د لا ادریت په بنسټ وي او که د تشکیک په بنسټ، دې ډول الحاد ته سلبي الحاد هم ویل کیږي، د الحاد د همدې مفهوم په بنسټ عامو ماده پرستانو ته ضعیف ملحدین ویل کیږي.

د یو بل تقسیم په بنسټ بیا الحاد په دوه ډوله ویشل شوی دی، یو ته یې عملي الحاد ویل کیږي، او دوهم ته یې نظري الحاد ویل کیږي، عملي یا واقعي الحاد چې په انګلیسي کې ورته (Apatheism) ویل کیږي، په دې ډول الحاد عقیده لرونکي ټولې مادي پدیدې له دې پرته چې د الوهیت قضیې ته کومه توجه وکړي، تفسیر اوتبیین کوي، دوی حتما له الله او یا خدایانو څخه انکار نه کوي مګر عقیده لري چې د خدایانو په وجود ایمان او عدم ایمان دواړه یو حیثیت لري، نه یې په وجود باندې ایمان عملي ژوند ته کومه ګټه رسوي او نه انکار کوم تاوان لري، د دې په مقابل کې نظري الحاد دی، دا هغه الحاد دی چې صراحتاً د الله په عدم وجود بیل دلایل راوړي او د الله د وجود او د هغه د وحدانیت دلایل پرې ردوي^(۱۵).

کله چې نوی عصر پیل شو او علمي (ساینسي) تګلارې او مناهج رامنځ ته شول او دا تصور د عامو خلکو په ذهنونو کې راسخ شو چې علم او ساینس د هغوی هر ډول سوالونو ته ځواب ویلی شي، او د حوادثو په تعلیل او فهم کې اوس کوم بل غیر مرئي ځواک ته اړتیا نشته نو دې تصور د الحاد لپاره لاره هواره کړه، له همدې امله د اتلسمې پیړۍ په پیل کې په اروپا کې په علني توگه خلکو د الحاد اعلان پیل کړ، چې په دوی کې لومړی ملحد (جان میسلیر) نومیده (دا یو فرانسوی دیني

^(۱۵) دلیل اوکسفورډ للفلسفه د (الله والفلسفه) عنوان لاندې ج ۱ ص

مشر وه چې د اتلسمې پېړۍ په پيل کې يې ژوند کاوه) له دې وروسته نور مفکرين د الحاد په لور رامات شول لکه (بارون هولباخ) او (جاک اندريه نايجيون) له دې وروسته (د يوېد هيوم) د معرفت متشککانه نظريه وضع کړه چې په تجربې باندې بناء وه، د ديوېد هيوم دې نظريې د طبيعي دين ميتافيزيکي بنسټ وټراوه او له منځه يې يوړ او په دې توگه د الحاد لپاره بشپړه زمينه برابره شوه.

او کله چې د فرانس انقلاب رامنځ ته شو نو په غرب کې يې الحاد د علمي مجالسو څخه د عوامو منځ ته رامنځ ته کړ، او کله چې ناپيليون د فرانسې ټولنه د علمانيت لور ته سوق کړه نو ډيرو ملحدو مفکرينو خپل ژوند د سياسي او ټولنيز بدلون او انقلاب لپاره وقف کړ چې په نتيجه کې يې نړيوال اشتراکي خوځښت ته هم زمينه برابره شوه چې د الحادي جريان اخيري څوکه وه. او د نوولسمې پېړۍ په اخيري نيمه کې د عقلايي او مادي فلسفو د تاثير په نتيجه کې الحاد په غربي نړۍ باندې برلاسي او حاکميت پيدا کړ، ډيرو فلسفيانو لکه لودفيغ فويرباخ، ارثر شوپنهاور، کارل مارکس، فريدریک انگلز، سيگموند فرويد، فريدریک نيتشه او داسې نورو د الحاد بيرغ اوچت کړ، د هر ډول ميتافيزيک څخه يې انکار وکړ، د دوی څخه ډيرو دين د ملتونو لپاره افبون و گاڼه، مارکس او انگلز به ويل چې دين هغه وسيله ده چې حکومتونه يې د کارگرانو د خپلو لپاره کاروي، سيگموند فرويد به ويل چې د الله تصور او همدا ډول نور ديني عقائد په حقيقت کې د انسان جوړ کړي تصورات او عقائد دي چې خپل يو لړ نفسي او عاطفي اړتياوې او ضرورتونه پرې پوره کړي، يعنې دا کوم حقيقت نه لري، ميخائيل باکونين به ويل: د الله د وجود تصور د انساني عقل او عدالت څخه د لاس اخيستلو معنى لري، بلکې دا د انسان د آزادۍ قطعي نفى ده، له همدې امله (د دين) نظريه او تطبيق د بشريت په غلامۍ منتج کيږي.

دغه (باکونين) (چې د مادي اشتراکي فلسفې يو مفکر وه) د (ولتير) دا خبره چې که (الله فعلا موجود هم نه وي نو دا تصور بايد اختراع کړى شي) بالکل معکوس کوله، ده به ويل: که الله فعلا موجود هم وي نو دا تصور بايد لغو کړى شي او له منځه يوړل شي⁽¹⁶⁾.

په شلمه پېړۍ کې الحاد او په ځانگړې توگه عملي الحاد د نړۍ په ډيرو ټولنو کې خپور شو، ډيرو فلسفي مذاهبنو او فکري مدارسو الحاد ومانه او د يو اصل په حيث يې قبول کړ، په دې کې وجودي فلسفه⁽¹⁷⁾، موضوعاتي فلسفه، اومانستي نظريه، عدمي فلسفه، وضعي منطقي فلسفه، مارکسي فلسفه، د فيمينسم خوځښت، عام علمي او تجربوي خوځښتونه شامل دي. وضعي منطقي فلسفې او علمي ساينسي مذهب (Scientism) تحليلي او بنيوي او ساختاري فلسفو او مادي (طبيعي) مذهب (Neturalism) ته لاره هواره کړه چې بيا د دې فلسفي مذاهبنو په نتيجه کې هغه قاطع تجربوي مذاهبنو او د ژبې په اړه هغه فلسفې چې اصلا ديني ژبه او مصطلحات يې بى معنى شيان بلل منځ ته راغلل، چې په نتيجه کې يې هره هغه کلمه چې د تجربې په لحاظ اثبات يا رد نه شي هغه بى معنى او بى مفهومه کلمات دي، ددې په نتيجه کې ټول ديني او ميتافيزيکي مصطلحات بى معنى او بى مفهومه شول لکه الله، پيغمبر، معجزه، آخرت، فرشتې او داسې نور.

په سياسي لحاظ هم الحاد په شلمه پېړۍ کې هغه وخت زيات پرمختگ وکړ چې د مارکس او انگلز د تصوراتو سره سم لومړى په روسيه کې په کال ۱۹۱۷ م بلشويکي انقلاب رامنځ ته شو، او وروسته بيا د نړۍ نورو هيوادونو ته خپور شو، او دا

(16) ميخايل بوکانين (۱۹۱۶) کتاب (God and the State) طبع (New York: Mother Earth Publishing Association Retrieved 2007-04-12)

(17) وجودي فلسفه او په ځانگړې توگه د هغې الحادي برخه په دې يقين لري چې انسان په بشپړه توگه مختار او ازاد دی، او د همدې په بنسټ د الله د وجود انکار ته رسيږي، ځکه کله چې هغه يو ازلي او مطلق خالق ولري چې د هغه اراده په دې انسان باندې حاکمه وي هغه بيا مختار او ازاد نشي پاتې کيدلى.

خو خرگنده خبره ده چې دوی د الحادي نظام ترویج کاوه او په شدت سره یې د دین مخالفت کاوه بلکې د تدین پر ضد یې د هر ډول زور او ځواک څخه کار اخیسته، په دې توگه قوي الحاد او یا هم سلبی الحاد د غربی نړۍ په فکري او فلسفي مدارسو او مذاهبو او سیاسي او اجتماعي میدان کې خپور شو، چې نن ورځ هم د غربی نړۍ یو لوی شمیر خلک الحادي تصورات لري⁽¹⁸⁾ په دې توگه ویلی شو چې زیات شمیر غربی مفکرین د الله تعالی په اړه الحادي تصور لري.

د الوهیت په اړه د غربی تصور لنډیز

په غربی تمدن کې که د الله په اړه دوی د وحدة الوجود عقیده ولري او که میکانیکي تصور او عقیده او یا د (ربوبیت) (Deism) عقیده ولري، او که د بشپړ الحاد په نظر وي د ټولو نتیجه یوه ده، او هغه د دې مادي دنیا او بشري ژوند څخه د خدای گوښه کول دي، او که ایمان پرې ولري هغه به داسې خدای وي چې نه به د انسان د ژوند سره کوم سروکار لري، نه به په دې مادي دنیا کومه اغیزه لري، او نه به د مرجعیت حیثیت لري، په دې ډول په عملي توگه د مادي او غیر مادي او خالق او مخلوق ترمنځ د ثنائیت یا دوه گوني تصور له منځه ځي او په ټولو باندې یو ډول مادي/طبیعی قوانین جاري کیږي، بلکې د نیتشه په اصطلاح (الله مړ کیږي) یعنې د هغه هر ډول تاثیر له منځه ځي، د الدین والعقل الحديث مؤلف (ولتر ستیس) په دې اړه د ریدرز ډایجسټ نه یو ټول پوښتنه نقل کړې د هغې لنډیز دا دی چې په خوله باندې خو د امریکا یو زیات شمیر وگړي وایي چې دوی په الله ایمان لري، مگر بیا مطلق اکثریت دا ایمان په خپل ژوند کې مؤثر نه گڼي، د دې ټول پوښتنې په اړه په خپل تحلیل کې ډاکټر گرینبرگ وایي: (الشعب لا يجعل الله مرتبطا على نحو مباشر بسلوكهم) ملت الله تعالی په مباشره توگه د خپلو سلوکیاتو سره مرتبط نه گڼي.

بیا وروسته ولتر ستیس وایي: ولې موږ له یوې خوا نه عام وگړي گورو چې د الله تعالی په وجود باندې خو تقلیدي ایمان لري، مگر له بل پلوه گورو چې د هغه عملي حوادثو سره چې د هغوی په ژوند کې واقع کیږي د دې ایمان هیڅ اړیکې نشته، او دا ټول حوادث چې د هغوی په ژوند کې پیښیږي هغه د طبیعي/مادي اسبابو په بنسټ تفسیروي، چې په دې کې په طبیعي ډول د هغوی ذاتي، شخصي او خاص افعال هم شامل دي؟ دا عقیده چې ټول حوادث او واقعات د طبیعي اسبابو په نتیجه کې واقع کیږي، او دا چې د الله سره د دې هیڅ اړیکې نشته - که موږ پرې اعتراف وکړو او که نه - په ډیر آسانی سره دا ویلی شو چې دا د هغه مسلماتو یو جزء دی چې جدید عقل پرې یقین لري، او دا د هغه انځور (تصویر) برخه ده چې د نوي عقل په مخیله کې د دې نړۍ او کائناتو په باره کې پروت دی، همدا راز دا د هغه تراث برخه ده چې په اولسمه پیړۍ کې موږ ته د علم (ساینس) څخه په میراث پاتې دی، موږ عاداتا وایو چې منځنۍ پیړۍ د ایمان زمانه وه، او زموږ زمانه داسې نه ده، سره له دې چې د اوسنۍ زمانې ۹۵٪ خلک وایي چې دوی په الله تعالی باندې ایمان لري، مگر دا د دې دلیل نه دی چې دوی په دین باندې ایمان لري، دا ډول ایمان یوازې یوه عقلي قضیه ده چې د انسان په سلوک او عمل کې کومه اغیزه او تاثیر نه لري، دا یوه تقلیدي بی معنی او بی مفهومه لفظي کلمه ده چې خلک یې عاداتا تکراروي، مگر د دې په نتیجه کې هیڅ کله دې ته تیار او اماده نه دي چې خپل سلوک او ژوند بدل کړي، داسې یو خدای چې په نړۍ کې هیڅ نشي کولی، او دنړۍ په حوادثو کې هیڅ اغیزه نه لري په ډیره ساده توگه باید ووايو چې داسې خدای هیڅ اهمیت نه

(18) ددې لپاره د ۲۰۰۵ کال شمیرې وگورئ:

<http://ar.wikipedia.org/wiki/%D8%A7%D9%84%D8%A5%D9%84%D8%AD%D8%A7%D8%AF>

http://www.adherents.com/largecom/com_atheist.html

لري، او د اوسنۍ زمانې او د جديد عقل خدای همداسې يو خدای دی⁽¹⁹⁾ همدا د خدای په اړه د غربي ټولنو د دريځ بهترين تصوير دی، نو له دی امله دا ټولنی ټولی که څوک د الله په وجود اعتراف کوي او که نه په عملي الحاد کی ژوند کوي، او د الله په اړه يې تصورات په همدی الحاد باندی ولاړ دي.

دوهم: د طبيعت/مادی په اړه د غربي تمدن عقیده

د طبيعت په اړه د غربي تمدن مفکرين ځانگړی نظر او عقیده لري چې هغې ته طبيعت گرايي يا (Naturalism) ويل کيږي، او دې عقیدې لرونکو ته طبيعت گرايان (Naturaists) ويل کيږي، دا هغه عقیده ده چې د (علم گرايي) (scientism) په نتیجه کې رامنځ ته شوه، او دا په داسې توگه چې کله علم او ساينس ترقي وکړه او د انسان هغه مسایل يې حل کړل چې هغه ورسره لاس او گريوان وه، هغه که د صحت او صنعت په میدان کې وی او که د علم او معرفت په میدان کې، او هغه څه يې کشف او اختراع کړل چې په مادي لحاظ يې انسان ته پرمختگ ورکړ او د راحت او خوښۍ اسباب او لاملونه يې ورته برابر کړل، نو د دې په نتیجه کې د علم گرايي⁽²⁰⁾ (Scientism) خوځښت رامنځ ته شو، چې دا پخپله بيا په طبيعت گرايي منتج شو.

طبعاً په پخوانيو متدينو ټولنو او په ځانگړې توگه په اسلامي ټولنه کې طبيعي علومو او طبيعي څيړنو دوه هدفونه درلودل، يو دا چې له دې لارې انسانانو ته اسانتياوې برابرې کړای شي او د انسانانو د مشکلاتو د کمولو له لارې د بشريت د پرمختگ لپاره زمينه برابره شي، او دوهم هدف يې دا وه چې څرنگه چې هغه علماوو دا عقیده درلوده چې دا کائنات يو حکيم او توانا خدای پيدا کړي دي نو د دې عقیدې سره سم د دوی له نظره طبيعت او ماده د يو غرض او هدف لپاره منځته راغلي دي، د دې علومو دوهم هدف د جهان او نړۍ معرفت دی چې په نتیجه کې يې هغه اسرار او حکمتونه وپيژندل شي چې الله تعالی يې د دې کائناتو په خلقت کې اراده کړې ده، تر څو د دې په نتیجه کې پخپله د الله تعالی د معرفت لپاره لاره هواره شي⁽²¹⁾.

په اروپا کې په منځنيو پيړيو کې حاکم کليسا يي محرف دين ټولې طبيعي څيړنې چې په عامه توگه د يونانيانو په فلسفه باندې ولاړې وې د دې لپاره سرته رسولې چې خپل محرف عقائد پرې توجیه کړي، او د دې نړۍ او کائناتو غرض او هدف پرې مشخص او تعيين کړي، مگر د اوسنۍ زمانې د طبيعي علومو خوځښت اصلاً د تدین په مقابل کې راولاړ شوی خوځښت دی چې اصلاً د الله په وجود يقين نه لري نو دا خو سوال نه پيدا کيږي چې د طبيعت په اړه د دې لپاره بحث وکړي چې د الله معرفت ترې ترلاسه کړي او د طبيعت هدف او غرض او غايت درک کړي، ځکه چې اصلاً په دې يقين نه لري چې دا نړۍ او کائنات هم کوم غرض او غايت لري، بلکې د طبيعي څيړنو او تجربوي علومو يوازينی هدف دا دی چې انسان په طبيعت باندې تسلط پيدا کړي.

په دې اړه د نوې فلسفې موجد ديکارت وايي: "يمكن إدراك معرفة جد نافلة في الحياة، و بوسعنا أن نستعيض عن تلك الفلسفة التي كانت تدرس في المدارس القديمة في القرون الوسطى بفلسفة عملية، و بوساطة هذه الفلسفة نستطيع إذا

(19) الدين والعقل الحديث، ولتر ستيس، ترجمه: امام عبد الفتاح امام، ص ۱۰۹.

(20) سره له دې چې طبيعت گرايي او علم گرايي بيلا بيل خوځښتونه بلل کيږي مگر په حقيقت کې علم گرايي د طبيعت گرايي لپاره د مقدمې او سبب حيثيت لري، ځکه طبيعت گرايي يوه عقیده ده چې د علم گرايي په نتیجه کې رامنځ ته شوې.

(21) په دې باب برتراند رسل وايي: "كان للعلوم من زمن العرب وظيفتان: الأولى تمكنا من معرفة الأشياء، والثانية تمكنا من فعل الأشياء، أما الإغريق فقد كانوا باستثناء ارحميدس يهتمون بالناحية الأولى فقط". اثر العلم في المجتمع ص 41.

تیمکننا من معرفة قوة النار والماء والهواء والنجوم والسموات وجميع الأجسام التي تحيط بنا و أفعالها بذات المقدار من الوضوح الذي به نعرف مختلف الصناعات و أصحابها - نستطيع بالشكل ذاته أن نستخدمها في السبل التي أعدت من أجلها، و بذلك نجعل أنفسنا أسياد الطبيعة و مالكيها⁽²²⁾. مور کولی شو د ژوند لپاره یو ډیر مفید علم او معرفت ترلاسه کړو، او دا هم زموږ په توان کې ده چې هغه فلسفه چې په منځنیو پېړیو کې په پخوانیو مدارسو کې تدریس کیده په دې نوي مفیده فلسفه یې عوض کړو، او د دې نوي فلسفې (طبیعی علومو) په ذریعه موږ کولی شو چې د اور، اوبو، هوا، ستورو او اسمانونو، او هغه ټولو اجسامو چې زموږ شا او خوا ته موجود دي، قوت پرې په همدومره وضاحت سره معلوم کړو چې په خومره وضاحت موږ بیلا بیل صنعتونه او د هغې په لاره اچوونکي پیژنو، همدا راز موږ کولی شو چې دا ټول شيان د هغه څه لپاره وکاروو چې د هغه لپاره جوړ شوي دي، او په دې توګه به موږ ځانونه د دې مادي کائناتو مالکان او متصرفین ګرځولي وي. کله چې د تجربوي علومو هدف دا شو چې نړۍ او طبیعت د دې لپاره و پیژني چې هغه د انسان د تسلط لاندې راولي او د انسان د ګټې لپاره یې استعمال کړي، نو په ډیر لږ وخت کې یې ډیرې کامیابۍ تر لاسه کړې او خپل حریف - په هغه وخت کې په اروپا باندې حاکم د کلیسا محرف دین - یې د چلنج سره مخ کړ، نو دا د دې لامل شو چې د هغه وخت د اروپا وګړي په خپلو تقلیدی عقایدو کې له سره کتنه وکړي، او کله چې کلیسا د دې په مقابل کې مقاومت وښود دا دریځ نور لا هم پیاوړی شو، او د غرب فکري قیادتونو او عامو خلکو تجربوي علوم یوازیني درست او ګټور معارف و بلل، او نور هر ډول معارف یې چې د تجربې علومو په معیار او تګلاره برابر نه و باطل و بلل، یعنې د درست او غلط معیار هم همدا تجربوي منهج او تګلاره و ګرځیده.

د دې نوي تجربوي منهج او تګلارې بنسټ ایښودونکی «فرانسیس بیکن» (۱۵۶۱-۱۶۲۶) وه، چا چې ارسطويي فلسفه مسترد کړه⁽²³⁾، او بیا وروسته «کوپرنیک» (۱۴۷۳-۱۵۴۳)، «کپلر» (۱۵۷۱-۱۶۳۰)، گالیلو (۱۵۶۴-۱۶۴۲) او «نیوټن» (۱۶۴۲-۱۷۲۷) دې تګلارې ته پرمختګ ورکولو کې لویه ونډه درلوده، مګر د نیوټن پورې ټول فزیک دانان سره له دې چې د فلکي اجرامو حرکت یې د هغه طبیعي قوانینو تابع ګانه چې دوی کشف کړي ول، بیا هم په لومړي ځل دې ستورو او فلکي اجرامو ته حرکت ورکولو او کله چې دا د خپل لارې او مسیر څخه منحرف شي هغه بیرته خپل مسیر او لارې ته د رابرابرولو لپاره د الله تعالی د وجود قائل وه، او ویل به یې چې د لومړي ځل لپاره دا فلکي اجرام الله تعالی په حرکت راوړي دي، او کله چې دا د خپل مسیر او لارې څخه منحرف شي نو بیرته یې الله تعالی مسیر رابروي.

د نیوټن نه وروسته «لایب نیتس» (۱۶۴۶-۱۷۱۶) - یوه الماني فیلسوف او ریاضی پوه - د نیوټن د دې نظریې په اړه چې الله تعالی د سیاراتو او فلکي اجرامو د مدار او لارې څخه د انحراف په صورت کې مداخله کوي او د هغوی لاره او مسار سموي داسې ویل: د نیوټن خدای یو ماشین جوړوونکی (مستري) دی او هغه هم داسې ماشین جوړوونکی (مستري) چې داسې ماشینونه جوړوي چې خپل کار ته د ادامې ورکولو لپاره بار بار جوړولو ته اړتیا لري!

د نیوټن نه وروسته پیر سیمون لاپلاس (۱۷۴۹-۱۸۲۷) مشهور فرانسوي ریاضي دان او عالم فلکیات د نیوټن دا تصور مسترد کړ او ویې ویل چې د فلکي اجرامو او سیاراتو د انحراف د تصحیح په اړه نیوټن د دې څخه عاجز وه چې د خپلو قوانینو په رڼا کې هغه واضح کړي شي نو ځکه هغه دې ته اړ شو چې خدای دې جهان کې را دخپل کړي، اصلا خدای ته

(22) تکوین العقل الحديث ج 1 ص 335، تألیف: جون هرمان راندل.

(23) لکه مخکې چې مو ورته اشاره وکړه، د نور تفصیل لپاره وګورئ تکوین العقل الحديث جون هرمان راندل ج ۱ ص ۳۲۹، د الطريقة الجديدة تر عنوان لاندې.

اړتيا نشته ځكه چې دا سيارات په يوه نسبتا اوږده دوره كې په خپلو كې يو د بل مسير او لاره تصحيح كوي، له دې امله د خداي مداخلې او دخيل كولو ته اړتيا شته، نو د خداي د وجود فرضيه هم بې ځايه ده.

همدا راز د لومړي ځل لپاره د دې سياراتو او فلكي اجرامو په حركت د راوستلو لپاره هم د خداي د وجود فرضيې ته اړتيا نشته ځكه چې د هغو دا حركت د (سحابي فرضيې) (يا د مركز څخه د قوت د تينبتي فرضيې)⁽²⁴⁾ په نتيجه توضيح كړي، او د دې د ثابتولو كوښښ يې وكړ چې اصلا د الله د وجود ثابتولو ته اړتيا نشته، او هر څه بايد د طبيعي قوانينو په رڼا كې توضيح او تحليل كړي شي.

له همدې امله كله چې ناپليون د لاپلاس نه پوښتنه وكړه چې اوريدلي مې دي چې تاسي د دې كائناتو د نظام په اړه يو لوى كتاب ليكلي دي، مگر په هغه كې مو د دې كائناتو خالق ته يوه اشاره هم نه ده كړې! لاپلاس ځواب وركړ: زه داسې كومي فرضيې ته اړتيا نه لرم⁽²⁵⁾.

په دې توگه تجربوي علم د لاپلاس په ذريعه دې نتيجه ته ورسيد چې نوره نو د الله تعالى د وجود فرضيې ته اړتيا پاتې نه شوه، او تجربوي علوم د دې نړۍ په تبين او توضيح كې يوازنى مصدر وگرځيد.

او كله چې تجربوي علم نور پرمختگ وكړ او د پرمختگ داسې مرحلې ته ورسیده چې د خلكو سترگې يې برينبولې نو په تدريج سره د پوهانو او فكري قيادتونو او د هغو له لارې د عامو خلكو په اذهانو كې دا عقیده پيدا شوه چې د تجربوي علم (ساينس) په ذريعه د بشريت هر ډول مسايل حل كيدل ممكن دي، او علم، ترقي او پرمختگ د طبيعي قوانينو په نتيجه كې رامنځ ته شوي، نو له دې امله اصلا دين ته كومه اړتيا پاتې نشوه، هر څه بايد همدې طبيعي/مادي قوانينو ته منسوب كړي شي.

په دې اړه جوليان هكسلي (چې يو معاصر فيلسوف او د توماس هكسلي د يونسكو پخواني رئيس زوى دى) دا ادعاء لري چې د علم پرمختگ د خداي لپاره ځاى نه دى پرينښى، هغه وايي: زه فقط دا كولى شم چې دا ساده حقيقت واضح كړم چې د علم پرمختگ ماوراء الطبيعيات وجود په عامه توگه او خداي وجود په ځانگړې توگه د خلكو د يو لوى شمير لپاره ناقابل دفاع گرځولى دى⁽²⁶⁾.

د دې ترڅنگ دا عقیده هم راسخه شوه چې نه يوازې مادي قضايا بلکې هر ډول معرفت بايد د همدې (تجربې) له لارې تر لاسه شي، ځكه يوازې تجربه او ساينسي تگلاره ده چې د حقيقت او واقعيت د كشف معيار بلل كيږي، بل هيڅ مصدر او بله هيڅ تگلاره حقيقت او معرفت ته د رسيدو وسيله نشي بلل كيدى، له دې امله نه يوازې ساينسي علوم بلکې ټول انساني علوم هم كه غواړي چې حقيقت او واقعيت ته ورسېږي نو بايد د همدې تگلارې او منهج څخه كار واخلي.

د اتلسمې پېړۍ يو فرانسوي فيلسوف هولباخ (۱۷۲۳-۱۷۸۹) په دې اړه وايي: (دا فيزيك او تجربه ده چې بايد انسان په خپلو ټولو څيړنو كې ترې كار واخلي، هغه بايد ديني، اخلاقي، حكومت او سياست، علوم، هنرونه او حتى په خوشحالي او غم كې د دې (تجربې او فيزيك) څخه مرسته ترلاسه كړي)⁽²⁷⁾.

(24) سره له دې چې دا فرضيه غير علمي ده او فيزيك پوهانو په دقيقه توگه دا نقد كړې ده، مگر په هغه وخت كې يې خپله اغيزه درلوده.

(25) الدين والعلم الحديث، ولتر ستيس، ترجمه امام عبد الفتاح امام، ص ۱۰۸-۱۰۹.

(26) ددې لپاره وگورئ: از علم سکولار تا علم ديني، مهدى گلشنى، پژوهشگاه علوم انسانى و مطالعات فرهنگى، چاپ اول، ۱۳۷۷، ص ۲۶-۲۷.

(27) ددې لپاره وگورئ: از علم سکولار تا علم ديني، مهدى گلشنى، پژوهشگاه علوم انسانى و مطالعات فرهنگى، چاپ اول، ۱۳۷۷، ص ۲۱.

په دې توگه علم گرايي (Scientism) د فلسفې او فکر میدان ته هم داخل شو، او د خپل تاثیر لاندې یې راوستله، همدې تفکیر او فلسفې ته په پیل کې (طبیعی فلسفه) ویل کیده، او همدا په لږ تطور او پیشرفت⁽²⁸⁾ سره وضعي فلسفه بلل کېږي، څرنگه چې فلسفه او فکر (لرلید) د ژوند د هر اړخ سره اړیکې لري، او همدا فکر او فلسفه ده چې د ژوند په هر میدان کې د انطلاق لپاره بنسټ مهیا کوي نو له دې امله په غربي تمدن د دې اغیزې ډیرې زیاتې وي، مگر څرنگه چې زموږ هدف دلته د غربي تمدن د لرلید او عقیدې بیانول دي نو له دې امله دلته به یوازې هغه اغیزې او اثرات لږ په تفصیل سره بیان کړو چې علم گرايي (Scientism) د دیني عقائدو او باورونو په میدان کې درلودې، که په خلاصه ډول ووايو نو دا اغیزه د طبیعت گرايي د عقیدې (چې هغه د الحاد دویم نوم دی) ترسیخول و، دا په ډیر لنډو ټکو کې د الفلسفة المعاصرة فی اُوربا مؤلف أ. م. بوشنسکی داسې کوي: "في نفس هذا الوقت أدى تقدم العلوم الطبيعية إلى ميلاد التصور المادي للكون الذي تطور واتسع طالما لم يجد أمامه أية فلسفة معارضة تقاومه" په همدې وخت کې د طبیعي علومو پرمختگ د نړۍ په اړه د (طبیعت گرايي) د تصور په راپیدا کیدلو تمام شو، هغه تصور چې د کومې معارضې فلسفې د نه موجودیت له امله یې ښه پرمختگ وکړ.

همدا خبره بالضبط برتراند رسل په تفصیل سره په خپل یو کتاب کې کړې ده، دلته د هغې عبارت - که څه هم اوږد دی - نقل کوم ځکه چې ډیره ښکلې خلاصه ده، هغه وایي: (انبثقت عن أعمال الرجال العظام للقرن السابع عشر نظرية جديدة إلى العالم. هذه النظرة بالتحديد و ليس أي حجج أخرى كانت السبب في تآكل الاعتقادات ب"المعجزات" و "السحر" و "الأرواح الشريرة" و "نذر الشؤم" وغيرها، إنني أعتقد بوجود ثلاثة مكونات ذات أهمية خاصة في تكوين النظرة العلمية التي سادت القرن الثامن عشر وهي:

- أن بيانات الحقائق يجب أن تبنى على الملاحظة وليس على اشتشهاد غير مسند.
 - أن العالم المادي يتمتع بنظام ذاتي الفعل و ذاتي الديمومة تخضع كافة التغيرات فيه إلى قوانين الطبيعة.
 - أن الأرض ليست مركز الكون، ومن المحتمل أن الإنسان ليس غاية الكون (في حال كان للكون غاية) و أن الغاية إضافة إلى ذلك مفهوم غير ذي نفع علميا.
- هذه الفقرات شكلت ما يدعى ب"النظرة الميكانيكية" التي حاربها رجال الكنيسة، و أدت إلى توقف الاضطهاد و تبني وجهة النظر الإنسانية بصورة عامة⁽²⁹⁾.

د اولسمې پېړۍ د لویو شخصیتونو د علمي اعمالو په نتیجه کې د نړۍ او کائناتو په اړه یو نوی لرلید راپیدا شو، همدا نوی لرلید وه او له دې پرته نور هیڅ دلایل نه و چې د هغې په نتیجه کې د (معجزاتو)، (سحر)، (پیرانو او شریرو ارواحو) او (بد فالی) ... او داسې نورو شیانو په اړه عقائد کمزوري او له منځه ولاړل (دلته د دې هدف ټول میتافیزیکی عقائد دي، چې په دې کې په الله باندې عقیده، په پریستو او نورو ټولو غیبیاتو پورې اړونده عقاید شامل دي) زما په عقیده د هغه علمي لرلید (طبیعت گرايي) چې په اتلسمه پېړۍ کې خپور شو لاندې درې د ځانگړي اهمیت درلودونکي اجزاء او عناصر یې درلودل،

(28) ځکه چې کونت وایي چې طبیعي فلسفه خو یواځې په تجربوي علومو کې منحصره وه او وضعي فلسفه د هغې ترڅنگ انساني علوم هم تر خپل پوښښ لاندې راوړي، یعنې همدا تجربوي تگلاره او منهج انساني علوم هم تر خپل پوښښ لاندې راوړي، ددې لپاره کونت وایي: (هناک بدون شک تشابه كبير بين فلسفتی الوضعیة وما يفهمه العلماء الإنکلیز من ذلك منذ نیوتن علی الخصوص بالفلسفة الطبيعية....) وگورئ: کونت: الفلسفة والعلوم، ص ۱۲، تألیف: بیار شیري، ترجمه: د. سامي ادهم، المؤسسة الجامعية للدراسات والنشر والتوزيع، بیروت، لبنان، الطبعة الاولى عام ۱۹۹۴.

(29) أثر العلم في المجتمع، تألیف: برتراند راسل، ص 26-27.

د حقائقو دلايل بايد چې په ملاحظه او تجربه باندې مبني وي، نه په غير ثابت شوي نقل باندې (يعنې د حقيقت د اثبات لپاره يوازینی لار د ملاحظې او تجربې لار ده، حقيقت د ديني کتابونو⁽³⁰⁾ څخه په نقولو باندې نه ثابتېږي). دا نړۍ او کائنات په داسې نظام مشتمل دي چې په خپل وجود او د وجود په استمرار کې په خپل ځان متکي دي (يعنې نه په خپل وجود کې کوم خارجي قوت (الله تعالی) ته اړ دي، او نه د وجود په استمرار کې چا ته محتاج دي بلکې پخپله موجود هم دی او خپل وجود هم پخپله ساتي) په دې کائناتو کې ټول تغييرات د طبيعي او مادي قوانينو تابع دي. ځمکه د دې کائناتو مرکز نه دی، او احتمال دا دی چې انسان د دې کائناتو اصل هدف نه وي (په داسې حال کې چې د دې کائناتو کوم غرض او غايت وي) برسیره پر دې د کائناتو د غرض او غايت قضیه یو داسې قضیه ده چې هيڅ ډول علمي گټه پرې نه ده مرتبه.

دا (مخکې) فقرات د هغه (ميکانیکي لرليد/ طبيعت گرايي) عناصر دي چې د کليسا مشران د هغې پر ضد و، او په نتيجه کې يې ظلم بند شو، همدا راز د همدې لرليد په نتيجه کې په عامه توگه اومانيستي تصور خپل کړی شو. د طبيعت گرايي د عناصرو کوم اجمال چې په پورتني عبارت کې برتراند رسل ذکر کړی دی، د دې تفصيل په لاندې نقاتو کې ذکر کوو:

أ: داکائنات په بشپړه توگه مستقل دي او هيڅ بيرونی قوت ته اړ نه دي

د طبيعت گرايي يا علمي لرليد لومړی اصل دا دی لکه برتراند رسل چې وايي: "إن العالم المادي يتمتع بنظام ذاتي الفعل و ذاتي الديمومة، و تخضع كافة التغيرات فيه إلى قوانين الطبيعة"⁽³¹⁾ دا مادي نړۍ د يوه داسې نظام څخه برخورداره ده چې هغه په خپل پيدايښت او استمرار کې په خپل ځان متکي دی، او په دې کې منځ ته راتلونکي ټول بدلونونه، اوبښتونونه او تغييرات د مادي قوانينو تابع دي.

د دې معنی دا ده چې دوی عقیده لري چې دا مادي نړۍ او دا طبيعي کائنات په هر څه کې مستقل دي، نه په خپل پيدايښت کې د الله تعالی او يا کوم ما وراء الطبيعي موجود محتاج دي او نه په خپل استمرار کې د چا محتاج دي، دلته چې هر څه صورت نيسي هغه د همدې طبيعي او مادي اسبابو او لاملونو په نتيجه کې رامنځ ته کېږي، دا يوازې د کوم فلسفي مذهب رايه نه وه بلکې دا يو عام موج وه چې ټول غربي فلسفي مذاهب د ټولو داخلي اختلافاتو سره سره د دی قائل و، په دې اړه د الاتجاهات الفلسفية المعاصرة فی اوربا مؤلف وايي: "وقد حلت عدة مذاهب متأثرة بالعلم محل المثالية الألمانية بعد هيجل، ولنذكر أولا المادية الألمانية عند فويرباخ (1804-1872) و موليشط (1822-1893) و بوخنز (1824-1899) و کارل فوجت (1817-1895) وقد نفت مذاهبهم العقل ذاته و دافعت عن الحتمية الشاملة.

ولنذكر بعد ذلك الفلسفة الوضعية التي أسسها في فرنسا أوجست کونت (1798-1857) و يتبعه جون استيورات مل (1806-1873) في انجلترا، و أرنست لاس (1837-1885) و يودل (1848-1914) في ألمانيا، و قد رأي هؤلاء جميعا أن الفلسفة ليست إلا تجميعا لنتائج العلم، العلم مأخوذا بالمعنى الميكانيكي"⁽³²⁾. د هيگل نه وروسته د علمي جريان (ماشيني جريان چې هغه همدا د طبيعت گرايي فلسفه ده) څخه متأثر زيات شمير مذاهبو د الماني مثالي فلسفې ځای ونيوه، چې د فويرباخ (1804-1872)، موليشط (1822-1893)، بوخنز (1824-1899) او کارل فوجت (1817-1895) الماني مادي فلسفه تر ټولو

⁽³⁰⁾ چې کله ورته تراث (Tradition) او کله ورته نقل وايي.

⁽³¹⁾ اثر العلم في المجتمع ص ۳۳.

⁽³²⁾ الفلسفة المعاصرة في أوربا ص 29، تأليف: إ. م. بوشنسكي، ترجمة: د. عزت قرني، سلسلة عالم المعرفة رقم: 165، الكويت.

دمخه د یادولو وړ ده، دوی (تر دې حده میکانیکي تصور درلود چې) د دوی مذاهبو پخپله عقل هم مسترد کړ، او د بشپړ حتمیت (د حتمیت څخه مراد دا دی چې طبیعي/مادي قوانین حتمي دي، یعنې کله چې سبب موجود شي نو بیا د مسبب د موجودیدلو لپاره بل څه ته اړتیا نشته چې دا پخپله د الله انکار دی) څخه به یې دفاع کوله.

له دې وروسته باید د هغې وضعي فلسفې یادونه وکړم چې په فرانس کې یې اوجست کونت (1798-1857) بنسټ کېښود، او په انگلستان کې جون استیورات مل (1806-1873) او په المان کې ارنست لاس (1837-1885) او یودل (1848-1914) د هغې په نقش قدم روان ؤ، د دې ټولو له نظره فلسفه یوازې د علم د نتایجو د راجمع کولو نوم وه، علم د هغې په میکانیکي معنی باندې.

ددې عبارت څخه دا په ډاگه کېږي چې د غرب تقریبا ټول مذاهب ددې قائل ؤ چې دا کائنات په ماشیني توگه کار کوي، نه په خپل وجود کې کوم غیبی قوت ته اړ دي او نه په خپل استمرار کې، او نه په هغه بدلونونو کې چې په دې کی منځ ته راځي.

ب: د فاعلي علتونو په بنسټ د نړۍ میکانیکي تفسیر

دین په خپل نظام کې کائنات او نړۍ باهده گڼي، او د کائناتو ټولې پدیدې د اهدافو او غایاتو په بنسټ تعلیلوي، خو تجربوي علوم اصلا دا ډول تعلیل او څرگندونې نه مني، بلکې هر ډول کوني پدیدې د فاعلي علتونو په بنسټ تفسیر او توضیح کوي، طبیعي مسأله ده چې فاعلي علتونه او اسباب د غايي علتونو سره هیڅ تناقض نه لري ځکه چې دا فاعلي علتونه هم د هغې ارادې تابع دي چې الله تعالی یې د کائناتو په اړه لري.

(ایان باربور) د طبیعت گرایانو د دې دریځ په اړه وایي: (د اهدافو او غایاتو پلټنه تر ډیره حده پورې د دې نتیجه وه چې هر شی د موجوداتو په لړۍ کې خپل ځای او مرتبه لري، ځکه چې هغه د داسې خدای مخلوق دی چې هغه هدف او غرض لري، فرض کړئ که یو څوک پوښتنه وکړي: اوبه ولې په دومره درجه په جوش راځي؟ عصري عالم شاید د دې لپاره یو معینه او معلومه درجه حرارت د هر موجود د مالیکولونو د جوړښت سره اړونده قوانینو او نظریاتو په رڼا کې وټاکي (او ووايي چې دې درجې ته د حرارت په رسیدلو دا مایع جوش کېږي)، مگر په پای کې داسې یوې نقطې ته رسیږي چې ووايي: دا یو قطعي حقیقت دی چې هیڅ ډول توجیه نه مني، او دا سوال چې ولې داسې دی یو بې معنی او بې مفهومه سوال دی)⁽³³⁾.

د یوې واقعي غايې توضیح د هغې واقعي یو هدف او غايې علت په گوته کولو ته ویل کېږي، او د هغې د علت فاعلي توضیح دې ته ویل کېږي چې د کومې واقعي ماشیني یا میکانیکي توضیح وکړی شي، چې دې ته موږ د طبیعي قوانینو په بنسټ توضیح او تبیین هم ویلی شو، د تجربوي علم یوه مهمه ځانگړتیا دا ده چې د نړۍ په اړه د هغې لرلید ماشیني یا میکانیکي⁽³⁴⁾ دی، یعنې نړۍ ته د یو ماشین په حیث گوري، او په کلي توگه یې د نړۍ په اړه د غایت او مقصد تصور له منځه وړی دی⁽³⁵⁾.

⁽³³⁾ علم ودين، تأليف: ايان باربور، ترجمه: بهاء الدين خرمشاهی، مرکز نشر دانشگاهی، تهران، 1362، ص 20.

⁽³⁴⁾ Mechanical explanation

⁽³⁵⁾ الدين والعلم الحديث، ولتر ستیس، ترجمه امام عبد الفتاح امام، ص 32-33.

د نړۍ په اړه لرلید کې دا انقلاب د گالیلو په لاس رامنځ ته شو، هغه د دې فکر بنسټ کینښوده چې باید د نړۍ د واقعياتو او حوادثو توضیح د غائي علتونو⁽³⁶⁾ پرځای د فاعلي علتونو⁽³⁷⁾ په اساس صورت ونیسي⁽³⁸⁾.

بیا دا فکر د نیوټن په لاس خپل اوج ته ورسید، او د اوولسمې پېړۍ د علمي انقلاب نه وروسته دې خبرې چې د کائناتو طبیعي پدیدې د یو ماشین په څیر دي نو نه باید د هغې لپاره هدف ولټول شي، بلکې د همدې طبیعي قوانینو په بنسټ تفسیر او توضیح کړی شي د یو منل شوي حقیقت حیثیت اختیار کړ، او دې فکر چې دا نړۍ او کائنات د یو ماشین په څیر دي ټوله اروپا په ډیر سرعت سره ونیوله، او ډیر غربي مفکرین په دې عقیده شول چې نه یوازې دا چې دا جهان یو ماشین دی بلکې په دې کې هر یو شی ځان ته یو وړوکي ماشین دی.

هوبز (۱۵۸۸-۱۶۷۹) د انسان بدن د یو ماشین سره مقایسه کړ⁽³⁹⁾، د یوید هیوم (۱۷۱۱-۱۷۷۶) په اتلسمې پېړۍ کې لیکي: (خپل شا او خوا دنیا باندې نظر واچوئ د یو لوی ماشین څخه پرته به بل څه ونه وینئ چې په بې شمیره وړو ماشینونو باندې تقسیم شوی دی)⁽⁴⁰⁾.

په همدې بنسټ آن تر نن ورځې په غرب کې نړۍ ته د همدې ماشيني لرلید نه کتل کېږي، او هر ډول غايي توضیح او تفسیر غیرعلمي بلل کېږي، برتراند رسل په دې اړه لیکي: (نحن نعلم الغاية فى العلاقات الانسانية، ويمكننا أن نفترض وجود غايات كونية لكن العلم ينص على أن الماضي هو الذي يقرر المستقبل وليس العكس، لذا فإن الأسباب الغائية لاتوجد في السرد العلمي لواقع العالم)⁽⁴¹⁾ موږ په دې پوهیږو چې په انساني اړیکو کې غائي اهداف شته، او دا هم ممکنه ده چې کوني او طبیعي غايات او اهداف هم فرض کړو، مگر علم (ساینس) په دې تصریح کوي چې ماضي د آینده په ټاکلو کې مؤثره ده (یعنې ماضي چې سبب دی هغه په مستقبل چې مسبب دی مؤثره ده) د دې عکس خبره نه ده (چې مستقبل دې په ماضي کې مؤثر شي، یعنې غايات او اهداف چې هغه مستقبلي شيان دي هغه دې په ماضي کې مؤثر شي) د همدې امله په علمي توګه د نړۍ د حوادثو په بیان کې د غائي اسبابو لپاره هیڅ ځای نشته.

له دې وروسته وایي: د ډاروین کار په دې اړه ډیر مؤثر او قطعي وه، په علم حیاتیات (بیالوژي) کې د ډاروین تأثیر په فلکیاتو کې د گالیلو او نیوټن د تأثیر سره برابر دی، او دا ځکه چې مخکې دا عقیده حاکمه وه چې هغه حیوانات ژوندي او باقي پاتې کېږي چې د چاپیریال سره برابر کړی شي، او د چاپیریال سره د ژوو ځان برابرول د الله تعالی د ارادې او عنایت پورې تړل کیدل (یعنې په غائي توګه تفسیر کیدل) د رسل له نظره به دا تفسیرات ډیر ځله عجیب او غریب هم و، مگر د رسل له نظره ژوو ته د ډاروین میکانیکي تصور او (التنازع على البقاء) او (البقاء للأصلح) نظریو د غائي تبریر او الهي ارادې پرته موږ ته د چاپیریال سره د ژوو د ځان برابرولو تفسیر را په گوته کړ، د همدې امله (چې دا نظریات غائي تفسیر له منځه

(36) Final causes

(37) Efficient causes

(38) د تفصیل لپاره یې وګورئ: تګوین العقل الحديث تالیف: هرمان راندال، ترجمه: جورج طعمه ج ۱ ص ۳۵۱-۳۵۵.

(39) الدين والعقل الحديث، تالیف ولتر ستیس، ترجمه: امام عبد الفتاح امام، ص ۱۱۸.

(40) الدين والعقل الحديث، ص ۱۱۸.

(41) اثر العلم في المجتمع، برتراند رسل ص 33.

وړي، او میکانیکي توضیح او تفسیر ممکن گرځوي) د ډاروین د ارتقاء فکر ډیر خلک مني سره له دې چې د پیدایښت د کیفیت په اړه د هغه له نظریاتو سره مخالف هم دي⁽⁴²⁾.

ج: د ماورائی تفسیراتو له منځه تلل او د الله تعالی حذفول

د کائناتو د میکانیکي او ماشیني تفسیر چې د تجربوي علومو روح دی، منطقی نتیجه دا ده چې ما وراء الطبیعي تفسیرات او ورسره د خدای تصور هم له منځه ولاړل. او دا ځکه چې کله تجربوي علم دې نتیجې ته ورسیده چې د هیڅ طبیعي پدیدې په تفسیر کې باید د غایي تعلیل څخه کار وا نه اخیستلی شي، او په عین حال کې یې دا هم و پتېله چې باید یوازې د فاعلي عللو په رڼا کې تفسیر او تبیین کړی شي، او له بلې خوا نه یې دا هم ثابته اومتعینه ده چې فاعلي علت یوازې او یوازې په طبیعي قوانینو او حوادثو کې منحصر دی نو آیا په داسې یو تصور کې د الله د وجود لپاره کوم ځای پاتې کېږي؟

لکه مخکې مو چې وویل په پیل کې گالیلو او بیا نیوټن سره له دې چې د فلکي اجرامو د حرکت په اړه دا عقیده درلوده چې دا د طبیعي قوانینو سره سم حرکت کوي، مگر د لومړي ځل لپاره د دې په حرکت راوستلو کې د الله تعالی په موجودیت قائل وه، همدا راز د دې فلکي اجرامو او سیاراتو د خپل مسار او لارې څخه د انحراف په صورت کې هم دوی دا نظر درلود چې د الله تعالی د تدخل په نتیجه کې خپل مسار ته بیرته راگرځي، مگر بیا وروسته لاپلاس له دې څخه هم یو گام وړاندې ولاړ او د دې قائل شو چې لکه څنګه چې الله تعالی د کائناتو په بقاء کې کوم رول نه لري همدا راز د هغې په پیدایښت کې هم رول نه لري، ځکه د هغې له نظره د سیاراتو منځ ته راتلل د سحابي فرضیې په نتیجه کې ممکن دي، همدا راز سیارات په خپلو کې د حرکت د یوې اوږدې دورانيې په ضمن کې یو د بل مسار او د لارې انحراف سموي نو له دې امله د الله تدخل ته اصلاً اړتیا نشته، او نه د الله د وجود فرضیې ته اړتیا شته، په دې توګه د کائناتو په حوادثو او پدیدو کې د الله او هر ډول ما ورائي قوت مداخله له منځه ولاړه، ځکه ټول طبیعي حوادث په ځنځيري شکل یو د بل سره په داسې شکل تړلي دي چې مخکیني د ورستنیو لپاره د علت او سبب حیثیت لري او روستني د مخکینيو لپاره د مسبب حیثیت لري، او دا اړیکه داسې منظمه او همیشه تکراریدونکې ده چې د یو حتمي او قطعي قانون شکل یې اختیار کړی دی، په دې معنی چې په هر ځای او هر وخت کې دا سبب موجود شي نو د مسبب موجودیدل ورسره حتمي⁽⁴³⁾ دي.

ولتر سټیس وایي: "والمعتقد العلمي الذي يقول: إن أية ظاهرة مهما تبدو غامضة لا ينبغي تفسيرها عن طريق أسباب فوق الطبيعة، وقد تجمدت في فكرة "المطلق" منذ عصر نيوتن، فلا ينبغي أن يكون هناك استثناء للقانون العلمي في أي مكان، و أصبح من الإجراءات المقررة في العلم أن أية ظاهرة نعجز الآن عن تفسيرها بالقوانين الطبيعية فلا بد أن نقول أن هذه القوانين تظل مع ذلك موجودة، و ينبغي البحث عنها"⁽⁴⁴⁾.

د نیوټن د زمانې نه تر اوسه پورې دې عقیدې چې هیڅ پدیده - هرڅومره چې عجیبه او غریبه هم وي - باید د ما وراء طبیعي اسبابو محصول و نه ګڼلې شي او نه د ما وراء الطبیعي اسبابو په بنسټ تفسیر کړی شي، د یوې مطلقې او قطعي

(42) اثر العلم فی المجتمع برتراند رسل ص ۳۳-۳۴.

(43) ساینس پوهان اوس دا حتمیت یوه خرافه او بی اساسه خبره بولي، او وایي چې هیڅ قانون حتمي نه دی، په دې اړه به وروسته کله بحث وکړو، خو دلته دومره ویل غواړو چې په دې خبره چې کوم څه ولاړ وي هغه بی اساسه دي، ځکه اساس یې متنازع دی.

(44) الدین والعلم الحديث، ولتر سټیس، ص ۱۱۴.

عقیدې شکل اختیار کړی دی، له دې امله د علمي منهج کار دا دی چې د طبیعي قوانینو څخه د هیڅ ډول استثناء منلو ته تیار نه شي، که چېرې کومه داسې پدیده وجود ولري چې موږ د هغې د مادي او طبیعي تعلیل او تفسیر توان ونه لرو د هغې په اړه دا عقیده ولرو چې د هغې به طبیعي اسباب وي او باید د هغې په لټه کې واوسو. دا قانون یوازې په فلکیاتو کې منحصر نه دی بلکې دا د معرفت په ټولو څانگو کې جاري دی، دا په تفصیل سره جون هرمان راندل ذکر کړی دی⁽⁴⁵⁾.

د دې معنی دا هم ده چې انسان د دوی له نظره اصلا باید په دې اړه فکر و نه کړي چې دا کائنات اصلا له کوم ځای نه پیدا شوي دي، ولې منځ ته راغلي دي، ځکه دا ما وړانګې تفسیراتو ته لاره هواروي، او دا ډول سوالونه اصلا د انسان لپاره گټور نه دي⁽⁴⁶⁾، ددوي له نظره انسان یواځې باید په دې فکر وکړي چې دا کائنات څنگه د ځان تابع کړي، او څنگه ترې استفاده وکړي، همدا گټور سوال دی او فایده پری مرتبېږي، همدا تصور وه چې په اوسنۍ زمانه کې یې د نفعي الحادي فلسفې د رامنځ ته کیدو لپاره لاره هواره کړه. طبعاً د دې معنی دا هم ده چې هر ډول معجزات او خارق عادت شیان چې په دیني نصوصو کې وارد شوي دي د دې قانون له مخې ټول نادرست او مردود دي، ځکه هغه ټول په ما وړانګې تعلیل باندې ولاړ دي.

د: د اخلاقو نسبي کېدل او د ارزښتونو له منځه تلل

د طبیعت گرایۍ چې د علم گرایۍ په نتیجه کې رامنځ ته شوه، د دې یوه بله نتیجه دا شوه چې د اخلاقي ارزښتونو مرجعیت د دین او الله نه انسان ته منتقل شو، او دا ځکه چې د علم گرایۍ د تصور سره سم کله چې خدای د دې کائناتو په حوادثو او پدیدو کې هیڅ ډول دخل نه لري نو انسان هم د دې قاعدې څخه مستثنی نه دی، ځکه چې انسان هم د دې کائناتو د طبیعي پدیدو څخه یوه پدیده ده، هغه هم د دوی له نظره د یو ماشین په څیر عمل کوي، د هغه د تعامل لپاره هم هیڅ ډول غایي تفسیر لټول په کار نه دي، د هغه تعامل او اخلاق هم باید د نورو پدیدو په څیر د میکانیکي قواعدو او طبیعي اصولو او فاعلي عللو په بنسټ تفسیر او توضیح کړی شي، که کوم ارزښت او غرض هم په نظر کې نیول کېږي نو باید د همدې اصولو په بنسټ په نظر کې ونیولی شي.

له بله پلوه طبیعت هم یو ماشین او د عللو او اسبابو یو ځنځیري سلسله ده، هغه هیڅ کله د انسان لپاره د هدف او ارزښت مصدر نشي گرځیدلی، او څوک چې د طبیعت نه د ارزښتونو د ټاکلو توقع لري هغه په حقیقت کې د واقعیت او ارزښت ترمنځ تمیز نه شي کولی.

له دې امله د علم گرایي له نظره انسان باید پرته له دې چې د دین تعلیمات او مادي پدیدې په نظر کې ونیسي د خپل ځان لپاره ارزښتونه، اصول، مبادئ او اخلاق د خپلو فردي او اجتماعي ژوند د تجربو په رڼا کې وټاکي، او څرنگه چې دا تجارب تغییر مومي او وخت تر بله او شخص تر بله بدلیږي رابدلیږي، همدا راز گټه او تاوان تغییر مومي، نو له دې امله اخلاق او ارزښتونه هم همداسې د اوښتون په حالت کې دي او نسبي دي.

دکتور عبد الوهاب المسیري په خپل یو ډیر جالب کتاب (العلمانية الجزئية والعلمانية الشاملة) کې دا په جالب عبارت کې توضیح کوي چې د طبیعت گرایي په نتیجه کې انسان د غربي تمدن له عقیدې او نظره څنگه انساني ارزښتونه له لاسه

(45) تکوین العقل الحديث ج ۲ ص ۲۷۹، ج ۲ ص ۱۰۹-۱۵۶.

(46) خو حقیقت دا دی چې دوی د سوالونو ته ځواب نه لري، ځکه دی ډول سوالونو ته بی معنی سوالونه وایي، چونکه ټول هر څه ددوي له نظره ماده ده نو د هغې په اړه باید دا سوال مطرح شي چې ددې څخه څرنگه گټه پورته کړی شي.

ورکوي او د يو مادي او طبيعي پديدې سره مشابهت پيدا کوي او همدا عقیده او نظر د اخلاقي ارزښتونو په نسبت باندې منتج کيږي، هغه وايي: "أولى المصطلحات الوصفية هو مصطلح "التطبيع" (Naturalize) بمعنى رد الظواهر إلى الطبيعة/المادة أو القانون الطبيعي باعتباره مرجعية نهائية كامنة وقانونا عاما يسري على كل من الطبيعة المادية والطبيعة الإنسانية لايفرق بين أحدهما والآخر. والتطبيع يفترض أن ثمة وحدة كاملة بين العلوم الطبيعية والعلوم الإنسانية، و أن الإنسان جزء لا يتجزأ من الطبيعة، رغباته طبيعية (أي مادية) و معرفته تتلخص في اكتشاف قوانين الحركة أو الطبيعة/المادة (وهي القوانين التي تؤكد وحدة الطبيعي/المادي بالإنساني وتساويهما). إن ما يحكم الإنسان والطبيعة هو القانون الطبيعي، والإنسان إنسان طبيعي، و لهذا ليست له مكانة أو منزلة خاصة في النظام الطبيعي، إذ أن الطبيعة/المادة لاتعرف هدفاً أو غاية، والنزعة الطبيعية (Naturalism) هي القول بأن الإنسان إن هو إلا كائن طبيعي تحركه غرائزه الطبيعية، و سائر مكوناته الحضارية والإنسانية التي تفصله عن عالم الحيوان والطبيعة ما هي إلا قشور سطحية لا علاقة لها بالجواهر الإنساني"⁽⁴⁷⁾.

دكتور عبد الوهاب المسيري د غربي تمدن هغه اصطلاحات ذکر کوي چې د دې تمدن ځانگړتياوې را په گوته کوي، هغه وايي: د دې وصفي اصطلاحاتو (هغه اصطلاحات چې نقدي نه دي بلکې يوازې غربي تمدن په خپل اصلي شکل معرفي کوي) څخه لومړی اصطلاح تطبيع (طبيعي کول) چې په انگليسي کې ورته (Naturalize) و يل کيږي، چې معنى يې دا ده چې ټولې پديدې طبيعت/مادي يا مادي قانون ته راجع کړي شي په دې اعتبار چې دې (طبيعي قانون) ته نهايي او بشپړ مرجعيت حاصل دی، او دا يو داسې عام قانون دی چې مادي طبيعت او انساني طبيعت دواړو باندې تطبيقيږي، او په دې دواړو کې هيڅ فرق نه کوي، د تطبيع (طبيعي کول) په مفهوم کې دا هم شامل دي چې د طبيعي علومو او انساني علومو ترمنځ بشپړ يووالی قائم دی، او انسان د طبيعت/مادي يو نه بيليدونکې جزء دی، د دې (انسان) رغبتونه طبيعي (مادي) دي، د دې معرفت او علم په دې کې را خلاصه کيږي چې د حرکت او طبيعت/مادي قوانين کشف کړي (او دا هغه قوانين دي چې په دې تاکيد کوي چې مادي/طبيعي شيان او انسان بالکل يو شی دي او هيڅ فرق پکې نشته) په انسان او طبيعت باندې چې کوم قانون حاکم دی هغه طبيعي قانون دی، او انسان طبيعي/مادي انسان دی، د همدې امله دا (انسان) په مادي/طبيعي نظام کې کوم ځانگړی ځای نه لري، او دا ځکه چې ماده/طبيعت هيڅ کوم هدف او غرض و غايت نه پيژني، او طبيعت گرايي (چې په انگليسي کې ورته (Naturalism) وايي) د دې معنى په دقيقه توگه همدا ده چې انسان يو مادي/طبيعي موجود دی، د هغه طبيعي غريزې هغه په تحرک راولي، او هغه ټول تمدني او انساني عناصر چې هغه د حيوان څخه انسان جلا او متميز کوي (چې اخلاقي ارزښتونه روحي اړخ هم د همدې جملې څخه دي) هغه سطحي او بې معنى شيان دي او د انساني جوهر او حقيقت (چې هغه مادي/تطبيع دي) سره کوم تړاو نه لري.

له دې وروسته دكتور عبد الوهاب المسيري د غربي تمدن يو څه نور اصطلاحات په گوته کوي چې هغه د دې تکمله ده، چې د هغې جملې څخه د نمونې په توگه يو يې (التعاقدية) دی، د (التعاقدية) کلمه په حقيقت کې د انگليسي کلمې (contractualization) ترجمه ده، چې لفظي معنى خو (تروني تعامل) دی، او مفهوم يې دا دی چې د انسانانو ترمنځ د ترحم کومې اړيکې دي هغه د مادي گټې او تاوان د دقيقو حساباتو لاندې نه راځي، د همدې امله دا مبهمې اړيکې دي، دا

⁽⁴⁷⁾ العلمانية الجزئية والعلمانية الشاملة، ج 1 ص 129-130، الدكتور عبد الوهاب المسيري، طبع دار الشروق، الطبعة الأولى عام 2002م، القاهرة مصر.

باید په منضبوط تړونې اړیکو باندې بدلې شي، چې هغه د راکړې ورکړې او تعامل قابلې شي، د دې وجه همدا ده چې غربي تمدن ټولې نړۍ ته د یو بازار په سترګه ګوري چې انسان هم د دې بازار د مادي توکو څخه یو توکی دی، دا توکی هم باید د هغه تعامل لاندې راشي چې په بازار کې د نورو توکو سره کیږي .

د همدې امله چې غربي تمدن انسان ته د یو مادي توکی په حیث ګوري لکه څنګه چې د دې مادي توکو په اړه قوانین بدلېږي را بدلېږي همداراز دلته هم ښه او بد بدلېږي را بدلېږي، په دې اړه یو غربي مفکر (توماس هوبز) چې د ګالیلو هم عصر وه، وایي: "کل انسان من جانبه یمسي ما یسره و یېهجه خیرا، و ما یحزنه شرا، و بمقدار ما یختلف کل انسان عن غیره فی التکوین فإنه یختلف عنه أيضا فیما یعلق بالتفرقة العامة بین الخیر والشر، فلیس هناك ما یسمى بالخیر المطلق منظورا إلیه بغیر علاقة بأحد... فنحن نطلق كلمة الخیر أو الشر على الأشياء التي تسرنا أو تحزننا"⁽⁴⁸⁾.

هر انسان له خپله پلوه څه چې هغه ته ښه ښکاري او خوند ورکوي، هغه ته ښه وایي، او څه یې چې غمجن کوي هغه ته بد وایي، په هر اندازه چې یو انسان د بل سره په شخصیت او جوړښت کې فرق ولري په هماغه اندازه د ښه او بد ترمنځ په عامه توګه فرق کولو کې یو له بل څخه توپیر لري، د دې نسبت په نظر کې د نیولو څخه پرته کوم شی د مطلق خیر په نوم وجود نه لري... نو موږ د ښه او بد اطلاق په هغه څه کوو چې موږ خوشحاله کوي او یا مو غمجن کوي.

همدا مفهوم برتراند رسل د خپل کتاب (اثر العلم فی المجتمع) په شپږم درس کې د (المحاضرة السادسة العلم والقيم) تر عنوان لاندې په تفصیل سره د ثابتولو کوښښ کړی دی، هغه د دې کوښښ کوي چې دا ثابته کړي چې د اخلاقیاتو او ارزښتونو په اړه د نفعي فلسفې (پراګماتیزم) تصور درست دی، هغه په پیل کې وایي: (أما من كانوا أكثر راديكالية بین الفلاسفة الفرنسيين، ولکونهم فی خلاف مع الكنيسة، فكان لهم وجهة نظر أخرى، فهم لم يعترفوا بأن القوانين تحتاج إلى منزل للشرائع، كما فكروا أيضا أن القوانين الطبيعية تستطيع توضیح سلوكية الإنسان، وقادهم ذلك إلى المادية وإلى نکران المشیئة الحرة، و تضمنت وجهة نظرهم أن ليس للكون غاية، وأن الإنسان قضية اعتراضية غیر ذات دلالة"⁽⁴⁹⁾). په دې عبارت کې رسل وایي چې راديکاله فرانسوي فلسفيان څرنگه چې د کلیسا سره په اختلاف کې و، نو د هغوی بیله رایه وه، نو هغوی د دې قائل نه و چې قوانین هم د شریعت کوم نازلوونکي ته اړتیا لري، همدا راز هغوی فکر کاوه چې طبیعي/مادي قوانین د انسان سلوک تفسیرولی شي، دې تصور اوعقیدې هغوی په مادي ګرایي، او د یوې ازادې ارادې په انکار باندې قائل کړل، دوی په دې هم قائل و چې د دې نړۍ کوم هدف، غرض او غایت نشته، او دا چې د انسان قضیه یوه وختي قضیه ده کوم تمیز نه لري. یعنې انسان او ټول مادي موجودات یو حیثیت لري.

همدا د اوسنیو فلسفي او فکري مذاهبو رایه او عقیده هم ده استاد بوشنسکي د خپل کتاب الفلسفة الأوربية المعاصرة په دویم باب کې چې د معاصرو مادي فلسفو د پیژندلو لپاره یې ځانګړی کړی دی وایي: "وهم طبعيون لأنهم لا یرون فی الإنسان إلا جزءا من کل، هو الطبيعة، و ینکرون بصفة عامة أن یكون الإنسان کائنا ممیزا على الكائنات الطبيعية الأخرى"⁽⁵⁰⁾. دا ټول فلسفي مدارس طبیعت ګرایان هم دي ځکه چې دوی انسان د طبیعت یوه برخه او جزء ګڼي، او د دې څخه انکار کوي چې انسان د نورو مادي کائناتو څخه کوم ځانګړی او متمیز موجود وي.

(48) الدين والعلم الحديث، ص 49.

(49) العلم والمجتمع، برتراند رسل، ص 113، ترجمه صباح صديق الديمولوجي.

(50) الفلسفة الأوربية المعاصرة ص 69.

دریم: د انسان په اړه د غربی تمدن تصور او عقیده

اوسنې غربی تمدن د انسان په اړه دوه متضاد تصورات لري، د دې دواړو تصوراتو بنسټیز هدف دا دی چې هر ډول ماوراء طبعي تصوراتو ته خاتمه ورکړي او انسان د هر څه محور وگرځوي، له یوې خوا غربی تمدن او د دې تمدن فکري قاندين غواړي چې انسان د دې کائناتو مرکزي نقطه وگرځوي، او د هر څه محور یې جوړ کړي، هر ډول ازادي ورته ورکړي، او وايي چې انسان د هر څه لپاره مقیاس او معیار دی، او د خپل ځان لپاره مرجعیت هم همدا انسان پخپله دی، او دا د دې لپاره کوي چې د دې په ذریعه د الله تعالی د مرکزیت تصور له منځه یوسي، انسان د هر ډول دیني سلطی څخه ازاد کړي، او دې ته یې وهڅوي چې د هر څه په باره کې د انسان انگیرنه او فیصله نهایی فیصله وبولي.

او په عین حال کې غواړي چې انسان داسې یو مادي او طبیعي توکی معرفي کړي چې د نورو طبیعي توکو او موجوداتو سره هېڅ توپیر نه لري، په دې هم هغه مادي او طبیعي قوانین تطبیقېږي چې په نورو شیانو تطبیقېږي، بیا هلته انسان یو بعدي موجود گرځي، د انسان یو بعد وي او هغه همدا مادي / طبیعي بعد او اړخ، روحي اړخ اصلاً د دوی له نظره وجود نه لري، هلته بیا داسې نه وي چې د جسد لپاره بیل قوانین وي او د روح او نفس لپاره بیل، د انسان ماضي، حاضر او مستقبل د همدې طبیعي / مادي قوانینو په رڼا کې تفسیر کېږي، د انسان لپاره مرجعیت همدا مادي قوانین گرځي⁽⁵¹⁾، دا هم ددی لپاره کوي چې دا تصور له منځه یوسي چې الله تعالی دا انسان د یو متمیز مخلوق په حیث د خپل عبادت لپاره پیدا کړي، او نور مخلوقات یې ددی د استعمال او فائدي لپاره پیدا کړي دي، نو بناء هلته یو خالق شته د هغی د هر شي په خلقت کی یو حکمت شته، دا تصور چونکه د الله تعالی په موجودیت منتج کېږي، او دی نتیجی ته رسېږي چې الله تعالی انسان د خپل عبادت لپاره پیدا کړی دی نو دا عبادت او دخلقت غرض باید د وحی څخه واخیستل شي او انسان باید د هغی سره سم خپل ژوند عیار کړي، ددی نتیجی څخه د تیښتی لپاره غربی تمدن د انسان په اړه دا نظر غوره کوي چې انسان هم د نورو مادي توکو په څیر یو توکی دی، له هغوي څخه هېڅ توپیر نه لري، په هغی هماغه قوانین تطبیقېږي کوم چې په نورو مادي موجوداتو تطبیقېږي، نو ویلی شو چې غربی تمدن د انسان په اړه خپل افکار په دوو انتهاگانو بناء کړي دي، او یواځی ددی لپاره چې انسان د الله تعالی د رالېږلي شریعت باندی د التزام څخه لیری کړي، دا دوه متطرف نظریات په لاندی ډول دي:

لومړی: د هیومانیزم د نظریی په بنسټ انسان د هر څه لپاره محور گرځول، بلکه انسان د الله تعالی پرځای د کائناتو مرکز گرځول، او په دی توگه د الوهیت د تصور څخه تښتیدل او ددی عقیدی له منځه وړل.

دوهم: انسان د یو مادي توکی په حیث پیژندل چې هېڅ ډول روحی او ما وراء الطبعی اړخ نه لري او باید د یو مادي توکی په څیر ورسره تعامل وشي، او طبیعت د کائناتو مرکز وگرځول شي، او په دی توگه د الوهیت او هر ډول ماوراء الطبعی عقیدی څخه ځان خلاص کړی شي.

أ: د هیومانیزم نظریه

د الله د مرکزیت له منځه وړل او پرځای یې د انسان د مرکزیت تصور رامنځته کول او په دی توگه د ماوراء الطبعی عقیدی د تضعیفولو په اړه د غرب دا تصور د هغه خوځښت په ضمن کې په ډیر څرگند شکل مخ ته راځي چې په غرب کې د

(51) العلمانية الجزئية والعلمانية الشاملة ج ۲ ص

(Humanism) په نوم یادېږي، چې لفظي معنی یې انسان گرایی، یا انسان محوري ده، یعنې هر څه باید د انسان په محور باندې را وڅرخېږي، د انسان گرایی یا انسان محوری د تاریخ په اعتبار سره دوه ډولونه دي، لومړی: د رینسانس د زمانې هیومانیزم چې د څوارلسمې پېړۍ په دویمه نیمه کې په ایټالیا کې راپیدا شو او په عامه توګه یو ثقافي خوځښت وه، چې بنسټیزه موخه یې د پخواني یونان ثقافت راژوندي کول ؤ، سره له دې چې دا هیومانیزم په ورستیو پېړیو کې ډیر مؤثر وه او په فکري لحاظ یې په نړۍ ژورې اغیزې پرېښې دي مګر په مستقیمه توګه زموږ د بحث سره تړاو نه لري ځکه نو د هغې په اړه په تفصیلاتو کې نه ننوځو، دویم ډول هیومانیزم د نوې زمانې هیومانیزم په نوم یادېږي، دا خوځښت چې د نوي علمي (ساینسي) خوځښت سره سم په اوولسمه پېړۍ کې پیل شو او تر اوسه پورې جریان لري او تر ټولو مؤثر خوځښت بلل کېږي، موږ به د همدې هیومانیزم په اړه څه څرګندونې وړاندې کړو ځکه د انسان په اړه د اوسني غربي تمدن د عقیدوي بنسټونو څخه یو بنسټ همدا نظریه تشکیلوي.

نوی هیومانیزم څه ته وایي؟

هیومانیزم د علمي بحث، فلسفې، د نړیوال لرلید او عمل په میدان کې د یو داسې عملي تګلارې او منهج نوم دی چې په انساني ارزښتونو او اهتماماتو ترکیز کوي، او د مقدس او ما وراء الطبیعي قضایاوو په اړه عقیده له منځه وړي او یا یې کم رنګه کوي او پرځای یې انسان ته بې ساری اهمیت ورکوي.

ګریګ م. اپستین وایي: (هیومانیزم نن یو خوځښت، د ژوند یوه فلسفه، یوه جهان بینی او د ژوند یو منهج بللی شو)⁽⁵²⁾، سیکولر هیومانیزم یوه لادینه نظریه ده چې د عقلانیت، اخلاق، او عدالت اصول تبني کوي، او په عین حال کې په ځانګړې توګه دا ردوي او د دې نه انکار کوي چې ما وراء الطبیعي او دیني معتقدات د اخلاقو او فیصلو بنسټ وګرځي⁽⁵³⁾.

په دې توګه ویلی شو چې هیومانیزم یو داسې فکري او فلسفي نظام دی چې په بیلا بیلو میدانونو کې لکه انسان پېژندنه، معرفت پېژندنه، اخلاق، سیاست او داسې نورو کې مشخص تصورات مطرحوي، او په دې ټولو اړخونو کې انسان د هرڅه محور ګرځوي، او هر ډول ما وراء الطبیعی تصور او د الله په اړه عقیده له منځه وړي، چې په ډیره لنډه توګه د دې فکر یو څه مشخصات او ځانګړتیاوې دلته په ګوته کوو:

1- د انسان پېژندنې په میدان کې د هیومانیزم عقیده

تر ټولو بنسټیزه قضیه د هیومانیزم په فلسفه کې دا ده چې انسان اصل او د هر څه محور دی، په موجوداتو کې هېڅ موجود⁽⁵⁴⁾ د انسان څخه کاملتر موجود نشته، د همدې امله ټول موجودات باید په یوه نه یوه بڼه د انسان په خدمت کې وي، مګر انسان پخپله د هېڅ شي په خدمت کې باید نه وي، یا په بل عبارت انسان پخپله اجراء کوونکی او پخپله هدف هم دی⁽⁵⁵⁾.

د انسان د محوریت لپاره لاره د نوې فلسفې موجد او مشهور فرانسوي فیلسوف رینه دیکارت (۱۵۹۶-۱۶۵۰) د هلو ځلو په نتیجه کې برابره شوه، او دا په دې توګه چې په منځنیو پېړیو کې د کلیسا د استبداد په نتیجه کې د علم مصدر یوازې

⁽⁵²⁾ Esptein, Greg M. (2010). Good Without God: What a Billion Nonreligious People Do Believe. New York: HarperCollins. p. 169. ISBN 978-0-

06-167011-4.

⁽⁵³⁾ "Genesis of a Humanist Manifesto". Retrieved May 14, 2006.

⁽⁵⁴⁾ په دې کې الله او نور ټول موجودات شامل دي.

⁽⁵⁵⁾ بحران دنیای مجدد، تالیف: رنه ګنون، ترجمه: ضیاء الدین دهشیری، انتشارات امیر کبیر، چاپ دوم، ۱۳۷۲، ص ۹.

مقدس کتاب وه، نه یوازې دا بلکې د نورو ټولو معارفو لپاره معیار هم همدا وه، د کلیسایي معارفو په اړه چا سره د پوښتنې حق هم نه وه، نو کله چې منځنۍ پېړۍ تیرې شوې او د نوي علم (ساینس) د مقاومت په نتیجه کې د کلیسا استبداد له منځه ولاړ، د دې سره نه یوازې دا چې کلیسا خپل حیثیت له لاسه ورکړ، بلکې د دې ترڅنګ د الله تعالی وجود هم تر سوال لاندې راغی، او په دې توګه د معرفت پخواني مصادر (کلیسا، د کلیسا مشران، مقدس کتاب، همدا راز ارسطويي منطق او یوناني فلسفه) له منځه ولاړل، او نوو مصادر لا تراوسه په ټولنه کې ځای نه وه نیولی، له دې امله د شکاکیت یوه تونده چپه راغله، چې هر څه د شک سره مخ شول، ځکه د ارسطو منطق هم له اعتبار نه ولویده او د کلیسا مقدس کتاب هم، نو دلته وه چې دیکارت د شکاکیت د له منځه وړلو لپاره د معرفت نوي اصول وضع کړل چې هغه په حقیقت کې د انسان په اصالت باندې ولاړ اصول ؤ، دا داسې اصول ؤ چې انسان او د هغه فکر او معرفت یې د ټولو حقیقتونو لپاره محور وګرځاوه، هغه له دې څخه پیل وکړ چې (زه فکر کوم نو زه موجود یم) چې په لاتیني ژبه یې کلمات دا ؤ (*cogito ergo sum*) د همدې امله دا د دیکارت په کوجیتو مشهوره ده، د دې کوجیتو په نتیجه کې د انسان څخه پرته د بل هر څه محوریت لکه دین، مقدس کتاب، کلیسایي تعلیمات، او سیاسي ځواک محوریت له منځه ولاړ، انسان، د هغې تجربوي او عقلاني تګلاره د ټولو معرفتي میدانونو لپاره محور وګرځید، د دې تګلارې په نتیجه کې د هر چا خبره (که هغه کلیسا وي او که مقدس کتاب) د مرجعیت حیثیت له لاسه ورکړ، په پخواني کلیسایي تقلیدي تفکیر کې اصل دا وه چې انسان ځان باید د هغه تعلیماتو سره برابر کړي چې د دیني او کلیسایي مصادر څخه هغه ته رسیدل، مګر د دې تګلارې په نتیجه کې انسان پخپله نور د هر مصدر لپاره محور شو، اوس نو باید د معرفت نور ټول مصادر خپل صحت او سموالی د انسان، انساني تجربو، او د انسان د عقلاني تفکیر سره د یو شانته والي په بنسټ تأمین کړي.

په همدې بنسټ په دې کائناتو او نړۍ کې د انسان هدف، د انسان معنی، او د انسان حیثیت به نور په هیڅ وجه له پخوا څخه د کومې ټاکل شوې نظریې، دین او تصور په رڼا کې نه ټاکل کېږي، بلکې د انسان تعریف، معنی او هدف به په خپله د انسان له دننه را ټوکېږي، او پخپله انسان به یې ټاکي⁽⁵⁶⁾.

یا په یو بل عبارت انسان په بشپړه او مستقلة توګه د خدای یا نورو موجوداتو د مداخلې څخه پرته خپل ځان پیژندلی شي او حقیقت شخصاً پخپله درک کولی او پیژندلی شي نو له دې امله بل څه ته اړتیا نه لري او پخپله د هر څه محور ګرځي⁽⁵⁷⁾.

د دیکارت نه وروسته د غربي تمدن فلسفيانو په انسان محوری کې ډیر بنسټیز رول ولوبوه، چې د دوی له جملې نه یو هم مشهور الماني فیلسوف ایمانوئل کانت (۱۷۲۴-۱۸۰۴) وه، کانت د خپلې انتقادي فلسفې په نتیجه کې د انسان محوره معرفت لپاره لاره هواره کړه په داسې توګه چې انسان د هر څه لپاره بنیاد او بنسټ ګرځوي⁽⁵⁸⁾، د دې افکارو په نتیجه کې انسان یو نوی حیثیت او تعریف پیدا کړ، د انسان قدر او قیمت دې پورې مربوط پاتې نشو چې د الله سره یې اړیکې څومره محکمې او مضبوطې دي، بلکې د هغې د قدر اوقیمت بنسټ د نظم ایجادول، عقلاني امکانات او د هغه دنیوي ژوند وګرځید، د دې د فکر په نتیجه کې غرب دې نتیجې ته ورسیده چې د انسان هدف د الله عبادت او جنت ته رسیدل نه دي،

⁽⁵⁶⁾ An introduction to continental philosophy by David west (1st ed., polied press) 1996, p.13.

⁽⁵⁷⁾ وګوره: دریای ایمان، تالیف: دان کیوییت، ترجمه: حسن کامشاد، انتشارات طرح نو، لومړی چاپ، ۱۳۸۶، ص ۱۶۲.

⁽⁵⁸⁾ دریای ایمان، تیر شوی کتاب ص ۱۶۶.

بلکې په دقیقه توګه هغه پروګرام تطبیقول دي چې د عقل، تجربې او تخیل له لارې منځ ته راځي او د دې نړۍ پورې اړیکې لري، د همدې څخه د سیکولریزم بنسټیزه عقیده منځ ته راغله.

د هیومانیسم په فلسفه کې د انسان د هر اړخیز محوریت او د خدای پرځای د هغه نصبول، او د هغه خدای چې دین یې مطرح کوي د انسان د ژوند څخه ویستل د دې لامل شو چې (سارتر) (۱۹۰۵-۱۹۸۰) اصلاً انسان د الله پر ځای کښيښاوه، هغې اعلان وکړ: (هیومانیستي فلسفیانو د خدای پرستی د منګولو څخه د ځان د خلاصولو لپاره دا ونه کړل چې د متعالی وجود تصور یوې خواته کیږدي بلکې د هغه یې یوازې نوم بدل کړ)⁽⁵⁹⁾ یعنې د متعالی وجود تصور یې پر ځای پریښود یوازې انسان یې د الله پر ځای کښيښاوه، او نیتشه د الله تعالی د مرګ اعلان وکړ، تر څو انسان د هغې ځای ونیسي.

2- د هیومانیستي فلسفې معرفتي نظریه

هیومانیستي فلسفې د معرفت او د هغې د وسایلو او مصادرو په اړه ځانګړې تصور درلود، د جهان او کائناتو په پیژندلو کې په عقل غیر عادي اعتماد، په هر څه شک کول، او هر څه د ردولو او باطلولو قابل ګڼل د دې فلسفې د معرفتي نظریې بنسټیزې ځانګړتیاوې شمیرل کیږي، طبیعي خبره ده چې دلته د عقل څخه مراد د نوې زمانې عقل دی چې یوازې د مادي او طبیعت په محدوده کې کار کوي، دلته د معرفت مصدر هغه عقل دی چې یوازې بدهیات او هغه څه مني چې د ساینسي منطق د قواعدو او اصولو سره برابر وي، دلته د معرفت مصدر حواس دي چې یوازې هغه څه مني چې د پیمایش قابل وي، او هغه تجربه د معرفت مصدر ګڼي چې ټول موجودات باید د هغه نه تیر شي، او د عاقل انسان څخه (چې د عقل، حواسو، تجربې منطق، او د راجمع شوي علمي او تاریخي معرفت په سرمایه سمبال دی) مطلوب دا دي چې ټول هغه حقائق رد کړي چې د مادي واقع څخه ما وړاندې وي، لکه پخوانۍ قصې، غیبيات، تخیلات، تقلیدي دلائل، عقائد، او مسلمات، یا په بل عبارت د دوی له نظره د معرفت مصدر یوازې ماده او طبیعت دی، دیني او تقلیدي مصادرو او منابع هیڅ ډول د اعتماد وړ معرفت انسان ته نشي برابرولی.⁽⁶⁰⁾

هیومانیستي عقل یوه ثابته ځانګړتیا دا ده چې دوی وایي: هره قضیه د امتحان وړ ده، هیڅوک یا هیڅ جهت د دې ادعاء نشي کولی چې د هغه څخه غلطې نشي کیدلې یعنې عصمت د هیچا لپاره هم ثابت نه دی (هغه که الله وي او که پیغمبر او که هر جهت) د همدې امله هره ادعاء باید د معرفت د اصولو سره سمه بحث شي که د عقل، حواسو او تجربې په معیارونو برابره وه صحیح ده که نه نو باید رد کړی شي، د همدې اصل سره سم هره داسې ادعاء چې په غیبي امورو بناء وي، یا په وحی استناد کوي د هر ډول علمي اعتبار څخه عاری ده.⁽⁶¹⁾

د همدې تفکیر پر بنسټ هیومانیسم دا دعوه کوي چې انسان پخپله د دې توان لري چې دا کائنات او نړۍ وپیژني نو له دې امله د جهان په پیژندلو کې دیني مصادرو او وحی ته اړتیا نشته، او په دې اړه هغه پرمختګونو چې تجربوي علم او ساینس لرلي دي د نړۍ په معرفت کې پخپل ځان د دوی اعتماد لا زیات کړی دی، او دوی یې د دې څخه نور هم بې نیازه کړي دي چې خپل معرفت د دیني مصادرو سره برابر کړي.⁽⁶²⁾

⁽⁵⁹⁾ Humanism, Tony Davies, (New York & London) 1996, p. 124.

⁽⁶⁰⁾ ددې لپاره وګورئ: العلمانية الجزئية والعلمانية الشاملة ج ۱ ص ۲۹۱، الدكتور عبد الوهاب المسيري.

⁽⁶¹⁾ ددې لپاره وګورئ: Humanism Renaissance by John Monfasani, in Encyclopedia of philosophy (Routledge: London & New York) V.4, p 529- 530.

⁽⁶²⁾ An introduction to continental philosophy by David west (1st ed., polied press) 1996, p.11.

د دې ترڅنگ د هیومانیسم د معرفت د نظریې یوه بله ځانګړتیا دا ده چې دوی وایي: د معرفت څخه هدف دا نه دی چې انسان د جهان او نړۍ په خلقت کې پراته اسرار او رموز وپیژني، ترڅو له دې لارې انسان وغواړي د الله د ارادې او حکمت سره سم عمل وکړي او د الله تعالی هدف تر سره کړي، بلکې معرفت د دې څخه عبارت دی چې په انسان کې د مستقبل په اړه د وړاند وینې او د دې پر بنسټ د پلان گذارۍ او په طبیعت باندې د تسلط د پیدا کولو توان او ځواک را پیدا کړي، تر څو له دې لارې وتوانېږي چې د یو زیات مطمئن او آرام ژوند زمینه برابره کړي، یعنې دا چې معرفت د یوې وسیلې حیثیت لري.⁽⁶³⁾

3- د خلقت په اړه د هیومانیسم عقیده

هیومانیسم عقیده لري چې د کائناتو په اړه هر ډول ما وراء طبیعي تصور باطل او مردود دی، لکه څنګه چې دا تصور بې معنی او مردود دې چې د دې کائناتو لپاره کوم هدف، او غرض هم شته او دا چې په دې کائناتو کې هر شی خپل ځای لري، دا هم د قبول وړ نه ده چې په دې کائناتو کې څه شیان طبیعي او څه نور ما وراء طبیعي وجود لري او دا چې الله تعالی د ټولو مخلوقاتو او ټولو ارزښتونو منشأ او مصدر دی، له دې امله هغه ټولې هلې ځلې چې د الله د اثبات لپاره صورت نیسي هغه غیر معقولې، نا قابل تصدیق او بې معنی هلې ځلې دي⁽⁶⁴⁾، د الله وجود نه د مادي دلایلو په اساس ثابتېدلی شي او نه د وحی په ذریعه، ځکه چې د دې کتابونو انتقادي مطالعې دا په اثبات رسولې چې هغه ټول کتابونه چې ادیان یې مقدس بولي لکه قرآن، د یهودو او نصاراو کتابونه، د هندوانو او بودایانو او نورو ادیانو کتابونه ټول د انسان په لاس لیکل شوي کتابونه دي او د وروسته پاتې ټولنو د انسانانو تصورات منعکس کوي، له دې امله دا د دې توان نه لري چې یو ما وراء طبیعي موجود او واقعیت ثابت کړي، له دې امله د الله، خدای او داسې نور کلمات بې محتوی او د یو څرګند مفهوم څخه عاری کلمات دي، دا کلمات کوم حقیقت نفس الأمري نه په ګوته کوي بلکې دا په انساني تجربه کې یو نفسیاتي، اخلاقي او ټولنیز رول لري، یعنې کوم حقیقت نه لري مګر انسانان پرې د څه رواني، اخلاقي او ټولنیزو اهدافو لپاره عقیده ساتي.⁽⁶⁵⁾

له بله پلوه دوی عقیده لري چې انسان یو بعدي موجود دی، په دې کې د روح په نوم کوم غیر مادي برخه وجود نه لري، انسان د طبیعت جزء دی، د انسان په ذهن، فکر له یو پلوه او د هغه په بدن کې د بل پلوه کوم توپیر نشته، له دې امله د انسان په اړه د بقاء، د روح د عدم فناء تصور او په دې بنسټ باندې د آخرت او معاد تصورات یوه بې بنسټه ادعا او یو مغرورانه فهم دی.⁽⁶⁶⁾

⁽⁶³⁾ همدا تیر شوی مصدر ص ۱۳.

⁽⁶⁴⁾ Toward a new Enlightenment the philosophy of Kurtz Paul, (ed. Vern L. Bullough & Timothy J. Madigan) p.50-51. دا کتاب په نېټ باندې د پي ډي

ایف فایل په شکل کې په لاندې آدرس موجود دی:

http://books.google.com.pk/books?id=e9OJSW5dkM8C&pg=PR13&lpg=PR13&dq=Vern+L.+Bullough+timothy&source=bl&ots=Iz3im6H6E&sig=0_hQqbAK7LwSDk1j6OCjooTAR7w&hl=en&sa=X&ei=_QZYT66QC4fD0QXlrZzNDQ&sqi=2&ved=0CCYQ6AEwAQ#v=onepage&q=Vern%20L.%20Bullough%20timothy&f=false

⁽⁶⁵⁾ همدا تیر مصدر، ص ۱۸۹-۱۹۰، کورټز دا خبرې د خپل کتاب په ۱۷ باب کې د (Humanism and Atheism: Exploring Similarities and Differences) د عنوان لاندې کړې دي.

⁽⁶⁶⁾ همدا مخکې مصدر: ۱۹۰.

4- د هیومانیسم اخلاقی تصور او فلسفه

هیومانیسم د اخلاقو په اړه دا عقیده لري چې اخلاقي ارزښتونه هېڅ ما وړاء طبیعي مصدر او منشأ نه لري، او صرف د انساني تجربې نه سرچینه نیسي، د همدې امله د انساني تجربې نه پرته هېڅ اخلاقي ارزښت هېڅ معنی نه لري⁽⁶⁷⁾، د همدې امله هغه ټول ادیان چې اخلاقي ارزښتونه د الهي مصادرو څخه اخلي د دې مکتب د اتباعو لپاره د منلو وړ نه دي، دوی وايي: هغه اخلاقیات چې د حضرت موسی، حضرت عیسی او حضرت محمد علیهم السلام او نورو پیغمبرانو او مصلحینو لخوا خلکو ته رسیدلي دي د هغه وخت د غیر متمدنو ټولنو او تمدنونو سره اړیکې لري، او کیدلی شي چې د هغه وخت د خلکو لپاره د اخلاقي بصیرت لامل وگرځي مگر په نوي عصر کې د دې تصور نشي کیدلی چې اخلاقي ارزښتونه دې د داسې فلسفو څخه واخیستل شي چې هغه په الهیاتو بناء وي⁽⁶⁸⁾.

په دې بنسټ اخلاقي ارزښتونه په خپله د انسان څخه سرچینه نیسي، هغه څه چې انسان د خپلو تجربو په بنسټ مفید گڼي هغه ښه او هغه څه چې د دې تجربو په بنسټ ورته بد ښکاره شي هغه بد دي، نو اخلاقي ارزښتونه باید د انساني ژوند له دننه نه ولټوو نه د بهر څخه.

په حقیقت کې هیومانیسم په دې عقیده لري چې د اخلاقو منشأ د انسان خواهاشات، احساسات، او عواطف دي، یعنې هر څه چې انسان ته ښه معلومیږي، هغه ورته میلان لري، هغه ښه دي او د هر څه نه چې انسان نفرت ولري هغه بد دي، د همدې امله ټول هیومانستان چې یو د هغوی څخه یو (بنټام) هم دی په دې اړه داسې وايي: (ښه یعنې څه چې انسان یی غواړي، بد یعنې څه چې انسان یی نه غواړي)⁽⁶⁹⁾.

له بل پلوه څرنگه چې هیومانیسم د اخلاقي ارزښتونو لپاره کامل او مطلق معیارونه نه لري بلکې معیار یی هغه خوښي او اختیار دی چې انسان یی په فردي یا ټولنیز ډول د ځان لپاره غوره کوي، نو له دې امله د دوی په نزد ارزښتونه بدلیدونکي رابدلیدونکي او نسبي دي.

د هیومانیسم له نظر څرنگه چې اخلاقي ارزښتونه په انفرادي یا اجتماعي توگه د انسان په خوښه ولاړ دي له دې امله دوی تصور کوي چې د دوی د نړۍ په اړه دا تصور د هغه څخه ډیر واقعي او د حالاتو سره سم دی چې ادیان یی لري، ځکه د هغوی تصور کوم علمي بنسټ نه لري او یوازې په حيله او درواغجنو امیدونو ولاړ تصور دی⁽⁷⁰⁾.

د اخلاقو په اړه د هیومانیسم یو بل بنسټیز اصل د شخصي ازادیو څخه دفاع ده، او دا ځکه چې د دوی له نظره انسان د ځان څخه پرته بل چا ته مسؤول او ځواب ورکونکی نه دی، او نه داسې کوم جهت شته چې هغه په څه باندې مکلف کړي، له دې امله انسان ازاد دی، انسان نه د انسان په حیث بلکه انسان د یو فرد په حیث ازاد دی، او ددوی له نظره هېڅوک او هېڅ جهت دا حق نه لري چې د انسان دا ازادي له هغې څخه سلب کړي، د ازادۍ په مفهوم کې ډیر ډولونه شامل دي، چې یو د هغوی څخه د تحقیق او بحث ازادي ده، د تحقیق او بحث د ازادۍ څرگنده معنی د هیومانستانو په نزد دا ده چې انسان په وجداني لحاظ د دیندارۍ او بی دینۍ د تصور څخه آزاد وي، همدا راز د تحقیق په ازادۍ کې دا هم شامل ده

(67) همدا پورتنی مصدر ص ۵۰.

(68) همدا مخکینی مصدر ص ۱۹۰، همدا راز د برتراند رسل کتاب اثر العلم فی المجتمع شپږم محاضره (العلم والقیام) ص ۱۱۳.

(69) لیبرالیزم غرب، ظهور و سقوط تالیف: آرېلاستر آنتوني، ترجمه: عباس مخبر، نشر مرکز، چاپ سوم، ۱۳۷۷، ص ۲۰۲، همدا خبره توماس هوبز هم کړې، وگورئ: الدین والعقل الحديث، تالیف: ولتر ستیس، ترجمه: د. امام عبد الفتاح امام ص ۴۹.

(70) Toward a new Enlightenment the philosophy of Kurtz Paul, p 53- 55.

چې یو انسان د هر څه مخالفت وکړي شي او نوی شی که هغه د هر څه⁽⁷¹⁾ په خلاف وي تقدیم او وړاندې کړي شي، د دې ترڅنگ په دې کې د بیان او هنر ازادي هم شامله ده، په دې معنی چې افراد حق لري چې هر څه چې وغواړي، په هر شکل یې چې وغواړي، د هر هنر له لارې یې چې وغواړي بی له کوم سانسور څخه وړاندې کړي شي، د دوی تصور دا دی چې د تاریخ په اوږدو کې په ځانگړې توگه په منځنیو پېړیو کې د کلیسا لخوا خلک د بیان د ازادۍ، د دیني تصور د مخالفت څخه په شدت سره منع کړل شوي دي نو اوس باید د دې څخه په شدت سره دفاع وکړي شي.

یو بل ډول آزادي چې هیومانستان یې اړینه او ضروري بولي هغه اخلاقي آزادي ده، دا هم بیلا بیلو ډولونو ته شامله ده چې د لاندې ډولونو څخه عبارت دی: د راز دارۍ او سریت ازادي، جنسي ازادي، د بالغو بڼو او سړو ترمنځ په خپله خوښه د جنسي اړیکو د لرلو ازادي، د جنسي امورو د زده کړې ازادي، د تناسل حقوق، د نسل بندۍ او ماشومانو د پیدا کولو د کنترول ازادي، همدا راز د سقط جنین ازادي.

د کثرت گرایی، تعدد گرایی، تحمل پذیری او تساهل قضیه د هیومانیزم په تصور او فلسفه کې محوري حیثیت لري، په دې معنی چې دوی وایي: چې باید ټولنه په چا باندې ټاکلي اخلاقي ارزښتونه تحمیل نه کړي، بلکې هر انسان باید په ټولنه کې په دې کې ازاد وي چې د کوم مانع څخه پرته چې کومه طریقه او کوم اخلاق د ځان لپاره غوره گڼي هغه خپل کړي، اگر که دا د هغې ټولنې د ټولو ارزښتونو خلاف وي، او خلکو ته عجیبه او غریبه معلومه شي⁽⁷²⁾.

دا په ډیره لنډه توگه د انسان په اړه د غربي تمدن د هیومانیزم افکارو لنډیز وه، چې څه مثبت نقاط یې هم درلودل مگر په عامه توگه دا داسې یو تصور دی چې د تدین سره نشي یوځای کیدلی، په دې کې ډیر تصورات د ډیرو اجتماعي قوانینو او نظامونو حیثیت غوره کړی دی.

د هیومانیزم تصورات په عامه توگه د غرب په ټولو مدارسو او فلسفو او فکري نظامونو او په ځانگړې توگه په لاندې فکري مدارسو کې ځای پرځای شوي دي، بلکې دا فکري مدارس اساساً د هیومانیزم په تصوراتو ولاړ دي، او په ټولنه کې یې عملي کوي، او دا هغه فکري مدارس دي چې غرب د پخوانۍ کمونستي او لیبرال دیموکراسۍ دواړو اړخونو باندې دا تصورات حاکم دي:

1. **کمونیزم:** په دې کې په ټولنیز هیومانیزم ترکیز شوی دی، او د دې برعکس په لویدیځ لیبرال دیموکراسۍ کې په انفرادي هیومانیزم تاکید صورت نیسي.
2. **پراگماتیزم:** دا خو په بشپړه توگه هیومانیزم تصورات لري، بلکې د پروتاگوراس (سوفسطائیانو له جملې څخه وه) شعار یې خپل کړی دی چې انسان د هر څه لپاره معیار او محور دی.
3. **پرسونالیزم:** چې انسان د ابدی حقائقو په اړه د تفکیر اهل او وړ گڼي.
4. **اگزیستانسالیزم یا وجودي فلسفه:** چې د انسان من حیث فرد په وجود قائل دي، دا هغه فلسفي مذهب دی چې د انساني افرادو د وجود په اصالت یقین لري، په دې معنی چې داسې نه ده چې انسان دکوم ماهیت نوم دی او بیا د هغه په افرادو کې متحقق کیږي، بلکه د انسان افراد په خپلې ټولې ازادۍ او حریت سره خپل ماهیت ټاکي، نو دا فلسفه خو په ټوله معنی یوه هیومانیزم فلسفه ده.

(71) چې په دې باب نه د عقیدې نه د کوم بل څه پابندی ورباندې وي.

(72) Toward a new Enlightenment the philosophy of Kurtz Paul, 60, 194-195.

د نوي عصر ډير فلسفي مذاهب او افکار د هيومانيزم په دې تصوراتو يقين لري او بلکې په عملي توگه د غرب د تمدن په بنسټ کې پراته دي.

کله چې هيومانيزم د انسان محوري خوځښت مخ ته ولاړ په نتيجه کې غربي فلسفيانو اصلا ددی اعلان وکړ چې اوس بايد انسان د (الله) بدیل وگرځي، او هغه ته هغه ټول حقوق ترلاسه شي چې په ديني عقیده کې (الله) ته حاصل دي، د انسان محوري د همدې تصور په نتيجه کې نيټشه (۱۸۴۴-۱۹۰۰) د الله (تعالی عن قولهم) د مرگ اعلان وکړ، په دې معنی چې دهغی له نظره اوس الله ددی قابل نه دی چې څوک پری عقیده ولري، او د دی لپاره چې د الله پرځای د انسان د کښیناستلو لپاره لاره هواره کړي، له دی امله به یی ویل: (که چیرته اله موجود وی، نو زه به څه شی د اله کیدلو څخه منع کړی وی)⁽⁷³⁾، له دی امله فیورباخ (۱۸۰۴-۱۸۷۲) په دی اړه ویل: چې انسان اله دی، او یا دا چې پخپله اله همدا انسان دی، او کله چې انسان د الله په اړه څه وایی نو هغه په حقیقت کې د خپل ځان په اړه غږیږي، ځکه آلهه د انسانی رغباتو د تجسید څخه پرته بل څه نه دي⁽⁷⁴⁾.

ب - انسان یو طبیعي توکی دی

دویم: ددی ترڅنگ په غرب کې د انسان په اړه یو بل نظر هم وجود لري او هغه انسان ته د یو طبیعي توکی په حیث لیدل دي، دوي په دی نظر دي چې انسان د همدې طبیعي کائناتو یوه برخه ده، په دی ټول هماغه طبیعي قوانین تطبیقېږي کوم چې په نورو طبیعي کائناتو د تطبیق وړ دي، او هر هغه څه چې انسان له نورو طبیعي کائناتو څخه جلا کوي هغه سطحي شیان دي هغه د انسان د جوهر سره هیڅ تړاو نه لري، نو له دی امله دا انسان په نړۍ کې کوم متمیز وجود نه لري، او نه ددی د وجود کوم غرض او غایت شته، له دی امله انسان باید په هر څه کې د یو طبیعي توکی په څیر وگڼل شي⁽⁷⁵⁾.

ددی لرلید په نتيجه کې څه ډول ټولنه رامنځ ته شوه؟

په غربي نړۍ کې انسان دی اوسنی مرحلې ته د رسیدو په لار کې د بیلا بیلو پړاوونو څخه تیر شوی دی، او کله یې چې د دی منزل په لور حرکت پیل کاوه تصور یې دا وه چې ددی په نتيجه کې به یوه داسې ټولنه رامنځ ته کړي چې انسان به پکې هر اړخیز سعادت او نیک بختی ته ورسېږي، یوه داسې ټولنه به رامنځ ته کړي چې د هر ډول بدبختیو او شقاوت څخه به خلاصه وي، تصور یې دا وه چې د علم په نتيجه کې به دا ټولنه داسې مرحلې ته ورسېږي چې هیڅ څه به ترې پټ نه وي، د هرڅه لپاره به پلان گذاري کولی شي، او د هر ډول بدبختیو مخه به نیولی شي، عقیده یې دا وه چې د میتافزیکي عقایدو څخه د ځان ژغورنې، د طبیعت په اړه د نوي نظر د خپلولو، او د انسان په اړه د هیومانستي نظر د لرلو په نتيجه کې به هر اړخیز سعادت ته ورسېږي، د انسان په اړه یې تصور دا وه چې انسان دمدادی موجوداتو څخه جدا یو موجود دی چې هر څه به د هغه په خدمت کې وي، هر څه کې به هغه تحکم کوي، او هغه به پخپله د هغ موجود تابع هم نه دی، بلکه هغه به پخپله د ځان لپاره د ژوند په هر اړخ کې قانون ورکونکی وي، خو هغه به د هیڅ جهت (که هغه الله وی که پیغمبر وي او که وحی او که هر بل مرجعیت) تابع نه وي.

⁽⁷³⁾ وگوره: فؤاد زکریا، نيټشه ص ۴۰.

⁽⁷⁴⁾ همدا مخکینی مصدر ص ۱۳۱.

⁽⁷⁵⁾ دا تصور په تفصیل سره د بیلا بیلو مباحثو په ضمن کې ذکر شو.

دا د غربی نړۍ یو خواب وه او تصور یی دا وه چی دی ته به ورسیري مگر هغه څه چی په غربی نړۍ کی واقع شول هغه بالکل ددی برعکس و، ځکه دلته یوه داسی مادی فضاء او مادي ټولنه رامنځته شوه چی په هغی کی انسان خپل مرکزی حیثیت د لاسه ورکړ، او مادي او طبیعت مرکزي حیثیت غوره کړ، یعنی د انسان د الوهیت څخه د مادي او طبیعت الوهیت ته د انتقال مرحله پیل شوه، هغه مرحله پیل شوه چی هلته انسان مادي او طبیعت ته او د هغی قوانینو او حتمیاتو او جبری قواعدو ته غاړه کیښوده، یعنی په بشپړه توگه د مادیت په فلسفه کی د انسان د سقوط مرحله پیل شوه.

د استاد عبد الوهاب المسیری د وینا سره سم اوسنی غربی ټولنه یو څه داسی ځانگړتیاوی لري چی د غرب ټولنپوهانو په خپلو لیکنو کی ورته اشاره کړی ده او هغه په حقیقت کی د غربی تمدن او اوسنی غربی نړۍ درست او صحیح انځور وړاندی کوي، په دی ټولنه کی د انسان حیثیت ورپه گوته کوي، زه دلته د همدی ځانگړتیاو څخه یو څو ته اشاره کوم چی د هغی څخه دا په ډیر څرگند ډول واضح کیږی چی غربی تمدن ته انسان یواځی د یو مادي توکي په څیر گوري، او د یو داسی موجود په حیث ورته قائل نه دی چی هغه روحي او معنوي اړخ هم لري او یواځی مادي او طبیعي قوانین پری حاکم نه دي، له دی امله ټول غربی تمدن همدا طبیعی او مادي بڼه غوره کړی ده، هلته انسان ددی پرځای چی په ماده کی تصرف کونکی وي، په دی کی تصرف کیږي، دی د مادي موجوداتو د یوی برخی حیثیت یی اختیار کړ، دا ځانگړتیاوی په لاندی ډول دي:

لومړۍ ځانگړتیا: تطبیع (هر څه ته د مادي په سترگه کتل)

یو د هغه ځانگړتیاو څخه چی د غربی تمدن حقیقت څرگندوي (تطبیع) ده چی انگلیسی کی ورته (Naturalization) ویل کیږي، ددی معنی دا ده چی باید په کائناتو کی ټولی پدیدي مادي/ طبیعت یا طبیعی قانون ته وروگرځول شي، په دی معنی چی همدا مادي قانون یواځیني مرجعیت دی او یو عام قانون دی چی په مادي او انسانی دواړو طبیعتونو باندی د تطبیق وړ دی، او په دی اړه ددی دواړو ترمنځ کوم توپیر نشته، او باید هر څه ته چی په هغه کی انسان هم شامل دی باید د طبیعت او مادي په سترگه وکتل شي، (تطبیع) دا لازم گرځوي چی د طبیعی او انسانی علومو ترمنځ بشپړ یووالی وجود لري، او دا چی انسان د طبیعت یو نه بیلیدونکی برخه ده، د انسان رغبتونه طبیعی/ مادي دي، د انسان معرفت د مادي/طبیعت د حرکت د قوانینو په کشفولو کی راخلاصه کیږي (او دا قوانین هم همدا را په گوته کوي چی انسان او ماده کی کوم فرق نشته)، په انسان او ماده باندی یو قانون چی هغه طبیعی او مادي قانون دی حاکمیت لري، نو له دی امله د غربی تمدن له نظره انسان په طبیعی او مادي نظام کی کوم ځانگړی مقام⁽⁷⁶⁾ نه لري، او چونکه ماده کوم هدف او غایت نه پیژني، نو همدا راز د انسانی وجود لپاره هم کوم هدف او غایت وجود نه لري، له دی امله نیچرلیزم (Naturalism) دی ته ویل کیږی چی څوک دا عقیده ولري چی انسان یو مادي موجود دی چی طبیعی او مادي غرائز یی په حرکت راولی، او هغه ټول تمدني او انسانی عناصر چی دا د نورو حیواناتو څخه جدا کوي هغه یواځی سطحي او بی اهمیت شیان دي چی د انسانی جوهر او حقیقت سره کوم تړاو نه لري.

⁽⁷⁶⁾ دا د هغه تصور برعکس چی د هیومانیزم پیروانو درلود.

دویمه ځانگړتیا: د نړۍ بې پره والی

د همدې تطبیع (هر څه ته مادي او طبیعت په سترگه کتلو) په نتیجه کې د غربی تمدن یو بل وصف چې د نړۍ بې پره والی (چې په انگلیسي کې ورته (Neutralization of the world) ویل کېږي) رامنځ ته کېږي، ددې مفهوم دا دی چې دا نړۍ او دا کائنات چې انسان هم د هغې یو عنصر او یوه برخه ده یواځې یو مادي او طبیعي موجود دی، دا نه کوم هدف او غایت لري او نه کوم مرکزیت، او نه د کومو دیني، اخلاقي، او انساني ارزښتونو سره تړاو لري، او نه کوم مثالیت او معیاریت وجود لري چې د هغې سره باید انسان ځان برابر کړي، نو کله چې انسان دی نړۍ ته د بې پره والي ددې مفهوم په ذهن کې د کښینولو څخه وروسته وگوري، نو هر څه ورته یو شانته مادي او طبیعي موجودات ښکاري، چې د هغې وجود نه کومه معنی او مفهوم لري او نه کوم هدف او غایت، انسان هم خپل ځان د همدې بې پری او مادي نړۍ برخه احساسوي، چې بیا ورته ددې حق نشته چې خپل احساسات او خپل اهداف او مقاصد په نړۍ مسلط کړي، بلکه هغه ته پکار نه دي چې د نړۍ او کائناتو لخوا د مرجعیت، دیني او اخلاقي قوانینو څخه د بې پروایۍ په مقابل کې د حیرت څرگندونه هم وکړي، یعنی انسان باید نړۍ ته د مادي مرجعیت په رڼا کې وگوري، او ځان هم د همدې مادي نړۍ برخه وبولي او د همدې مادي مرجعیت پرته هر ډول مرجعیت څخه ځان خلاص کړي کله یې چې داسې وکړل نو خپل بې پری توب یې د ځان او نړۍ په اړه ثابت کړ او یو موضوعی دریځ یې غوره کړ، او همدا د غربی تمدن مطلوب حالت دی.

دریم: تړونیزه اړیکې (Contractualization)

یوه بله ځانگړتیا چې د انسان او ټولنې په اړه د غربی تمدن اصلی څیره رابرسیره کوی د تړونیزو اړیکو یا (Contractualization) ځانگړتیا ده، ددې مفهوم دا دی چې په تقلیدي ټولنو کې د انسانانو ترمنځ د ترحم پر بنسټ ولاړی انساني اړیکې چونکه د گټې، تاوان او راکړې ورکړې د دقیقو حساباتو تابع نه وي نو له دې امله هغه مبهمې اړیکې دي، نو پکار دا ده چې دا اړیکې په تړونیزو منضبطو اړیکو بدلی کړي شي چې هغه د راکړې ورکړې د منطق تابع وي، او د یو تړون په نتیجه کې رامنځ ته شي، دا ددې څخه سرچینه نیسي چې ټوله نړۍ باید د یو بازار او یو کارخانې په څیر وي، لکه هلته چې هر څه د مادي قوانینو تابع وي، د هر چا ترمنځ اړیکې د تړون او عقد پر بنسټ تأمینېږي او ساتل کېږي، په ټولنه او کورنۍ کې هم په عین شکل دا اړیکې ددې مبهم شکل څخه راووځي او د راکړې ورکړې او مادي مصالحو تابع وگرځي.

څلورمه ځانگړتیا: هر څه نه د وسیلې په حیث کار اخیستل

چونکه مادي فکر ټولو کائناتو ته د مادي په سترگه گوري، او بل هر حیثیت یې له پامه غورځوي، بلکه هیڅ اعتراف پری نه لري، نو له دې امله په هر څه باندې مادي قانون حاکم بولي، او هر څه د همدې مادي قانون سره سم عیارول او د نړۍ ظروف او حالات د همدې مادي قانون سره سم جوړول غواړي او همدې ته دوي ترشید (یا د ټولنې حالات د همدې قانون په بنسټ په سمه توگه عیارول او هر څه په مادي قالبونو کې اچول) وایي، په همدې لړ کې غربی ماده پرسته نړۍ انسان او مادي ته په یوه سترگه گوري، او داسې مادي توکي یې گڼي چې د هر هدف او غرض لپاره یې انسان! (یعنې د واک او ځواک او مال لرونکی انسان) استعمالولی شي، همدې ته په انگلیسي ژبه هغوي (Instrumentalization) وایي، چې معنی یې ده د انسان په شمول د هر څه نه وسیلې په حیث کار اخیستل، له دې امله په انسان او بل مادي توکي کې د غربی تمدن له نظره په دې کې هیڅ فرق نشته چې دواړه د ځواکمنو انسانانو لخوا د یوې آلې او وسیلې په توگه استعمالېږي.

پنجمه خانگرتیا: مادي سمون يا ترشيد

د انسان په اړه د غربي تمدن لرلید له هغه اصطلاح څخه هم څرگندېږي چې هغه د غربي نړۍ یوه بله خانگرتیا بلل کېږي، چې هغی ته لکه مخکی مو چې ورته اشاره وکړه مادي ترشید یا مادي سمون ویل کېږي، چې د هغی مفهوم دا دی چې غربي نړۍ او غربي تمدن د ټولنی واقع او فعلی حالت د مادي قانون سره سم عیارول غواړي، چې په نتیجه کی یی یواځی مادي پرمختگ رامنځ ته شي پرته له دی چې نور ټول انسانی، اخلاقي، او دیني اعتبارات په نظر کی ونیول شي، دی کار ته (مادي ترشید) ویل کېږي، دا په دی معنی چې د مادي اهدافو د لاس ته راوړلو لپاره مؤثر ترین مادي وسایل په کار واچول شي چې په کم وخت کی او په کم مصرف هغه لاسته راوړي، نو هر څومره چې وسایل بهتر وي هومره به کار په اجرائی او شکلی لحاظ سم او د عقل سره برابر وي، د همدی په نتیجه کی د (تکنالوژیکي عقلیت) اصطلاح هم رامنځ ته شوه، چې دا هغه عقلیت ته ویل کېږي چې په تکنالوژیکي اجراءاتو ترکیز کوي او انسانی اهدافو او اغراضو سره هیڅ کار نه لري، ددی ډول ترشید پایلی له دی امله درستی نه دي چې په دی کی د اهدافو، مقاصدو، غایتو، او ارزښتونو اړخ په بشپړه توگه له پامه غورځول کېږي او یواځی په مادي پرمختگ ترکیز کېږي.

شپږمه خانگرتیا: په ټولنه د بیروکراسۍ او ټاکل شوو نمونو او معیارونو تسلط

د غربي نړۍ ټولنپوهان وایي چې په غربي نړۍ کی یو دوه نوری پدیدې چې د هغی ټولنو خانگرتیاوی شمیرل کېږي (Bureaucratization) او (Quantification) دي، دا ټولنپوهان وایي چې په لویو صنعتي پرمخ تللو ټولنو کی ددی خانگرتیاو څرگندیدل یو حتمي کار دی، او دا ځکه چې ددی ډول ټولنو مؤسسات ډیر لوی او یو بل سره ډیر نښتي او یو په بل کی سره ننوتی مؤسسات دي، چې یو له بل څخه یی جدا کیدل ناممکن دي، نو له دی امله ددی ډول مؤسساتو اداره د ټاکل شوو بیروکراتیکو نمونو او نظامونو له لاری ممکن دي، داسی نظامونه او نمونی چې په هغی کی د افرادو د خانگرتیاو پرواه نه ساتل کېږي، (د هغه تقلیدي مؤسساتو برعکس لکه کورنۍ، قبیلې چې په هغی کی د افرادو د خانگرتیاو ډیره خیال ساتل کېږي، او هر چا سره د هغی د خانگرتیاو په بنسټ تعامل کېږي) له دی امله دا لوی غربی صنعتی پرمختللی ټولنی چې د همدی بیروکراتیکي نظامونو او ټاکلو قالبونو په ضمن کی حرکت کوي غواړي چې انسانی وگړي هم په خانگړو قالبونو کی واچوي او د هغه بیروکراتیکي نظامونو سره یی برابر کړي چې په ټوله ټولنه حاکم دي او تسلط پری لري، او د هغه خصوصیتونو او خانگرتیاو څخه یی محروم کړي چې د کیفیت او انسانی شخصیتونو پوری اړیکي لري، هغه خانگرتیاوی او خصوصیتونه چې ددی بیروکراتي نظامونو په کار کی خلل واقع⁽⁷⁷⁾ کوي.

ددی په نتیجه کی په ټولنه او ټولو انسانی وگړو یو شکل، او یو روټین (نمط) حاکم گرځي، یو روټین قائمېږي، او ټوله ټولنه د یو لوی ماشین او لوی ماشینی کارخانۍ په څیر گرځي چې په ټولنه کی د هر وگړي لپاره وظیفه او ځای ټاکي، او په عامو حالاتو کی د دی وگړو رغبتونه او خوابونه هم همدا ټاکي، له دی وروسته دا بیروکراتیکي نظامونه یواځی ټولنیز ژوند تر اغیزی لاندی نه راوړي بلکه انفرادي ژوند هم تر اغیزی لاندی راوړي، او په دی توگه انسانی وگړي نه په خپل ټولنیز او وظیفوي ژوند کی بلکه په خپل انفرادي او شخصي ژوند بلکه د خپلو رغبتونو او احساساتو په مستوی ددی بیروکراتي نظامونو څخه اغیزمن کېږي.

⁽⁷⁷⁾ په بیروکراتی نظام کی هر وگړی مجبور دی چې ځان د هغه نظام سره برابر کړي چې د هغی لپاره په نظر کی نیول شوی دی، د تقلیدي ټولنی په څیر نه وي چې د تحرک لپاره ازاده او پراخه ساحه لري.

د همدی په نتیجه کی (Technological or Technocratic Society) تکنوکراتیکي او فني ټولنو اصطلاح رامنځته شوه، د تیکنوکراتیکي ټولنی مفهوم د (Post Ideological Society) د عقیدتی او نظریاتي ټولنو څخه وروسته ټولنی د مفهوم سره تړلی مفهوم دی، ددی معنی دا ده چی اوس هغه وخت تللی دی چی ټولنی د سیاسي عقیدې او نظریې په بنسټ اداره شي، بلکه اوس باید د اقتصادي چارو لپاره د دقیقې پلان گذاری، د دفاعي چارو لپاره استراتیژیک تفکیر، او علمي څیړنو ته په پرله پسې توگه د وسعت د ورکولو او له لاری د ټولنی د حالاتو سمون (ترشید) او په حالاتو کی تحکیم او تصرف کولو او په حالاتو د مسلط کیدلو له لاری اداره شي، په دی معنی چی اوس عقیده او نظریه انسان ته د ټولنی د ادارې او په ټولنه کی د تصرف صلاحیت نه ورکوي بلکه دا پلان گذاری او علمی پرمختگ دی چی انسان ته ددی توان وربښي چی ټولنه پری اداره کړي، یواځی په خپل ټولنه کی نه بلکه په ټول مادي طبیعت او موجوداتو کی تصرف او تحکیم وکړي، او دا هغه وخت ممکن دی چی انسان هر ډول عقاید، افکار او نظریات پریږدي او دی کار ته متوجه شي، نو له دی امله اصل قوت د سیاستمدارانو، د پارلمان د منتخبو غړو، بیروکراتانو او ... په لاس کی نه دی بلکه د پوهانو او فني خلکو په لاس کی دی، دی ته دوي (Post Ideological Society) د عقایدو او نظریاتو نه وروسته منځ ته راغلی ټولنه وایي.

یو شمیر خلک خو دا د غربی ټولنی مثبت اړخ گڼي، په ځانگړی توگه هغه خلک چی ساینس او مادي قوانین د انسان د ټولو ستونزو د حل یواځنی مصدر گڼي، او ددی اړتیا نه احساسوي چی فکري او فلسفي مذهبونو او آراو ته په دی اړه رجوع وشي. مگر یو شمیر نور خلک دا بالکل منفی پدیده بولي او دا ځکه چی فنی خلک او تکنوکراتان د اوزاري عقل (Instrumental reason) خاوندان دی چی هیڅ ډول اخلاقی التزام نه لري او نه کلي معرفت لري، هغوي یواځی اجرائی کارونه سرته رسولی شي چی په خپل مادي سیستم کی اخلاقي او انسانی ارزښتونه نه پیژني⁽⁷⁸⁾، لنډه دا چی تکنوکرات خو په یو ځانگړي فنی میدان کی متخصص انسان وي، مگر هر څه ته د همدی خپل تخصص له زاویې څخه گوري، نو همیشه یی تصور جزئي وي، فنی تکنوکرات خو په خپل میدان کی ډیر ښه صلاحیتونه لري مگر د اصلي اهدافو څخه بی خبره، او د بشپړ تصویر د لیدلو څخه عاجز وي، د ټولنی د بدلون په اړه هیڅکله فکر نه کوي، ځکه د ټولنی بدلون د بشپړ تصور د درلودلو څخه پرته ممکن نه دی، نو دا ډول فنی تکنوکراتان یو ډول جامد خلک وي، د هغه په تصور هغه بسیط مادي شیان غالب وي چی په کوم کی تخصص لري، انسان سره د یو داسی موجود په حیث تعامل نه شي کولی چی په دی مادي نړۍ کی یو ځانگړی موجود دی، او د مادي اړخ ترڅنگ نور اړخونه هم لري، په عامه توگه همدا تکنوکراتان د نورو خلکو د لاسه اله گرځي، په لیبرال دیموکراتو ټولنو کی د سرمایه دارانو، حاکمانو، لویو شرکتونو او داسی نورو د لاس اله گرځي، او په پخوانیو سوسیالستي ټولنو کی د کمونسټ حزب د لاس اله گرځیدل.

په نړۍ کی د نور تصرف (چی دوي ورته ترشید، یا د نړۍ مادي سمون وایي) او تحکیم په خاطر چی په بشپړه توگه د انسان د ارادی تابع وگرځي او هغه ډول تصرف پکی انسان وکړی شي او بدلون پکی راوستلی شي چی انسان یی غواړي، څه نور علوم لکه وراثتي هندسه (Genetic Engineering) او استنساخ (Cloning) منځته راغلل چی د علم او ټکنالوجی نور تطبیقات هم په انسان صورت ونیسي، او د نورو مادي توکو څخه ډیر جلا موجود پاتی نه شي، او لکه چی په نورو مادي موجوداتو کی چی تصرف کیږي په ډیره اسانه توگه په انسان کی هم تصرف او تحکیم ممکن شي.

(78) د بیلگی په توگه د اوزاري عقل خاوند خو داسی وسله په ډیر پوره مهارت سره تیاروي چی ډیر خلک په یوه لحظه کی له منځه یوړلی شي، خو پرته له دی چی دا فکر وکړي چی دا مقصد تر کومه د ارزښتونه له لحاظه او د غائی اهدافو له نظره درست او سم کار دی، دی ته موږ اوزاري عقل وایو.

اومه ځانگړتيا: اوزاري عقل

د غربي نړۍ يوه بله ځانگړتيا چې ددی نړۍ هغه بشپړه مادي څيره راپه گوته کوي يو هم د اوزاري⁽⁷⁹⁾ عقل (Instrumental Reason) ځانگړتيا ده، د اوزاري عقل نه مراد هغه عقل دی چې د وسايلو او اوزارو په حيث تری کار اخيستل کيږي، او په شکلي او اجرائي سويه کار کوي، او د اهدافو او مقاصدو په اړه تفکیر نه کوي، په دی معنی چې وسايل د جزئي اهدافو د لاسته راوړلو لپاره په ډير ښه شکل په کار اچولی شي پرته له دی چې ددی اهدافو په اړه فکر وکړي چې هغه د بشريت لپاره گټور دي او که د انسان په تاوان دي، يعنی هغه عقل چې د اوزارو او وسايلو په حيث ددی لپاره تری کار اخيستل کيږي چې څرنگه ټاکلو جزئي اهدافو ته د يو مادي سيستم له لاری ورسېږي او په دی توگه په مادي نړۍ او انسان کی تصرف او تحکیم وکړي شي، او له دوي څخه د وسيلی په حيث کار واخيستلی شي. اوزاري عقل لاندی ځانگړتياوی لري:

1. هر څه ته د يوشانته والي له نظره کتل، او د شيانو ځانگړتياوی له نظره غورځول، له دی امله اوزاری عقل په شيانو کی د يو شانته ښو او ځانگړتياو په لټه کی وي، او هغه ښی او ځانگړتياوی چې پديدی يو له بل څخه جدا کوي له نظره غورځوي.
2. اوزاری عقل د جزئياتو د ادراک توان لري، له دی امله دا ډول عقل يوه پديده ټوټه کوي مگر بيرته یی يواځی د يو څه بسيطو ناقصو مادي نمونو له لاری ترکیبولی شي، يعنی بيا یی په درست شکل په بشپړه توگه د ترکیب توان نه لري.
3. انسان ته يواځی په دی نظر گوري چې دا هم د طبیعت/ مادی يوه داسی برخه ده چې د نورو اجزاو څخه هيڅ ډول جلا کونکی ځانگړتياوی نه لري، له دی امله انسان په بشپړه توگه د هغه قانون تابع گڼي چې په مادي طبیعت حاکم دی.
4. انسان ته د طبیعی او ساینسي علومو له نظره گوري، چې يو ثابت شی دی، او يو څرگند کمیت لري، او هيڅ ډول پټ امکانيات پکښی نشته.
5. انسان او مادي موجوداتو ټولو ته د یوی داسی مادي وسيلی په حيث گوري چې د هر هدف د لاسته راوړلو لپاره تری کار اخيستل کيدلی شي.
6. د وجود اخيري او غائی هدف د ذات بقاء، برلاسی او تفوق گڼي، له دی امله دی ته عقل ذاتی هم ويل کيږي.
7. د همدی هدف د لاسته راوړلو لپاره اوزاري عقل په هر څه باندی مادي قواعد او قوانين ټپي، او هر ډول پديدی (هغه انسان وي او که طبیعی پديدی) د شکلي قوانينو، قابل پيمایش قاعدو، او د حسابي او رياضي نمونو او قواعدو تابع گرځوي، يعنی هر ډول پديدی د مادي سيستم او طبیعی قوانينو تابع گڼي او د همدی قوانينو په بنسټ ورسره تعامل کوي، ترڅو په هر څه کی ورته تحکیم او تصرف ممکن شي، او د خپلی خوښی سره یی عيار کړی شي. (دا د وضعي فلسفی په ضمن کی خپل اخیری سرحد ته ورسيد).

⁽⁷⁹⁾ اوزار په پښتو کی هغه وسايلو ته ويل کيږي چې کسبه گر تری په خپل کسب کی کار اخلي، لکه د موچی اوزار، د گل کار اوزار او داسی نور، دلته د اوزاری عقل څخه هماغه عقل دی چې د اوزارو په توگه تری کار اخيستل کيږي.

ددی نتیجه دا ده چی:

1. اوزاري عقل د هغه اجتماعي، سياسي او تاريخي تفاعلاتو د بشپړ سياق او تناظر د ادارک څخه عاجز گرځي چی د ظاهري مادي حدودو او مظاهرو څخه ور اخوا وي، بلکه د حسي جزئیاتو، او د وقتي او مادي مظاهرو تر شا د پرتو نهائي اهدافو او کلي مسایلو د ادراک څخه بالکل عاجز وي، په دی معنی چی د مادي وجود تر شا په پرتو اخلاقي او معرفتي حقایقو د پوهیدو توان نه لري.
 2. له دی امله اوزاري عقل د حاضر څخه ور اخوا په ماضي د پوهیدو او د آینده او مستقبل د تخمین قدرت او توان نه لري، په دی معنی چی اوزاري عقل چونکه د جزئیاتو سره تعامل کوي نو لاتاريخي او لازماني کلیات د هغه په حساب کی نه شته.
 3. چونکه اوزاري عقل د کلي ادراک، تاريخي بنسټونو، مستقبلي تصوراتو د فهم څخه عاجز وي، او ثابت معرفتي بنسټونه نه لري، له دی امله دا ډول عقل د اخلاقو، جمالیاتو او معرفت په اړه په نسبیت⁽⁸⁰⁾ کی غورځیږي، ځکه هر څه د هغی له نظره برابر وي، نو له دی امله د بشپړ لامعیاریت حالت⁽⁸¹⁾ منځ ته راځي، چونکه نور معیارونه له منځه تللی وي نو ددی په نتیجه کی چی کوم تفکیر، معیار او سیستم چی دداسی انسان په ذهن سپور وي هغه ماده/ طبیعت، ساز وسامان، او شیان وي یعنی د هر ډول معیاریت څخه پرته د تبادل او راکړی ورکړی اړیکی معیار گرځي.
 4. ددی ټولو په نتیجه کی اوزاري عقل په یو شي باندی قادر وي چی هغه د امر واقع منل، د هغه حوادثو، واقعاتو او جزئیاتو سره ځان عیارول دي چی هغه ته رادمخه کیږي، یعنی په هغه باندی د تسلط، ظلم، د روتینی حالت د مسلط کیدو، د داسی انسان سره د مادي توکي په حیث تعامل، او د خپلی مرتبی او خپل حیثیت څخه د راغورځولو لپاره تیار او اماده وي، ددی معنی دا ده چی ددی په نتیجه کی په ټولنه کی د تسلط، استبداد، او د قوت او سیادت په بنسټ ولاړو اړیکو ستنی نوری لا هم ټینگیږي، او د روتین څخه وتونکی هر ډول خود جوشه ابتکاري احساسات کوبل کیږي.
 5. سره له دی چی په دی ټولنو کی عقل د خرافاتو څخه ازادي ترلاسه کوي مگر هغه پخپله بیا په یو داسی قوت بدیلیدل غواړي چی ټولنه، ماده او پخپله انسان په داسی توگه د مادي قوانینو تابع وگرځوي چی هر ډول ازادي له منځه یوسي، له دی امله په غربي تمدن کی پرمختگ عکسی نتیجه ورکړه، روشنگری او روشنفکری شمولي او استبدادي حالت غوره کړ، او هغه نوگرا ټولنی چی فرد محوري یی شعار وه فرد یی د مرکزیت څخه لیری کړ، له دی امله دا ټولنی په ډیرو رسا او چټکو گامونو د بدبختیو لور ته روانی ټولنی دي.
- ددی ډول عقل په مقابل کی نقدي عقل یا کلي عقل دی چی هغه یواځی مادي وجود ته نه گوري، له دی امله یواځی د مباشرو جزئیاتو په ادراک اکتفاء نه کوي، هغه د کلي حقیقت د ادراک توان لري، د انسان د وجود غرض وگایت او هدف

(80) نسبیت مفهوم دا دی چی دا هر څه د هغی له نظره متحول او متغیر گرځي، له دی څخه هیڅ شی هم ثابت نه وي، د حالاتو او اشخاصو په بدلون سره بدلیری رابدیری.

(81) د لامعیاریت مفهوم دا دی چی چونکه کلی معرفت معیار گرځي د جزئی قضایاو لپاره او دا ډول عقل چونکه د کلی معرفت څخه عاجز وي نو د جزئیاتو لپاره له دی سره معیار وجود نه لري.

پیژنی، د انسان له دوافعو او امکاناتو، او د هغی د وجود د مقصد څخه باخبره او آگاه دی، له دی امله دی ته نقدي عقل او کلي عقل هم ویل کیږي.

په لنډه توګه ویلی شو چی د سیکولریزم تر ټولو لویه اشتباه دا ده چی د تخصص احترام (جزئی سیکولریزم) یی د شمولي سیکولریزم سره ګډ کړ، او بیا یی همدا اجرائی او تخصصی تفکیر د هر څه لپاره اخیری مرجعیت وګرځاوه، که په ټولنه کی تخصص ته احترام کړ شوی وی مګر همدا جزئی تخصص (Technocracy) د هر څه لپاره مرجعیت نه وی ګرځول شوی نو شاید مشکلات دومره زیات نه وی.

اتمه ځانګړتیا: commodification او reification او Fetishism

لومړی کلمه د سامان جوړېدنې په معنی ده چی په عربی که (تسلع) یعنی (سلعة)⁽⁸²⁾ سامان جوړېدل، دویمه کلمه د شي جوړېدنې په معنی ده چی په عربي کی ورته التشیؤ (د شي جوړېدنې) وايي، همدا راز دریمه کلمه (Fetishism) د مادي شي جوړېدل معنی ورکوي چی په عربي کی تری په (التوثن) تعبیر کیږي، ددی دری وارو اصطلاحاتو لنډیز دا دی چی د انسان نړیوال لرلید هر څه ته، هر ډول اړیکو ته، یو اړخیز وګرځي، یواځی او یواځی ماده او مادي تعامل د هر څه محور وګرځي.

د (commodification) یا تسلع مفهوم دا دی چی سامان او د سامان تبادله د نړۍ، خپل ځان، د ټولنی او نورو سره د هغی د اړیکو په اړه د هغی د لرلید او تصور او عقیدې محور وګرځي، او دا خو معلومه ده چی سامان د بازار مرکزي عنصر او هغه محور دی چی بازار پری قائم دی او تر شا او خوا یی راڅرخيږي، نو د (تسلع) او سامان جوړېدنې معنی به دا وي چی ټوله نړۍ د راکړی ورکړی او اړیکو په اړه د بازار حیثیت غوره کړي، یعنی په هر څه د سامان سلعی او راکړی ورکړی منطق برلاسی پیدا کړي، هر څه پر همدی منطق بناء وي.

همدا راز د شي جوړېدنې (reification) مفهوم دا دی چی د انسانانو ترمنځ اړیکې د مادي شيانو ترمنځ د اړیکو په څیر وګرځي یعنی د انسانانو ترمنځ هر ډول اړیکې د ماشینې اړیکو حیثیت غوره کړي، او د انسانانو سره تعامل د هغوي څخه د وسیلې په حیث د کار اخیستلو په بنسټ ودریږي، ځکه انسان هم د نورو شيانو په څیر یو شي ګرځي لکه نور شيان چی د خپلو اهدافو د لاسته راوړلو لپاره د وسیلې او اوزارو په حیث په کار اچول کیږي دا هم همداسی پکار و اچول شي.

په لنډه توګه دا چی د شي جوړېدلو معنی دا ده چی انسان د (شي) حیثیت غوره کړي، هر ډول خوابونه او تصورات یی د (شيانو) تر شا او خوا راوڅرخيږي، د مادي سطحی او د شيانو د نړۍ څخه د ور اخوا په اړه هیڅ تصور ونه لري، هغه انسان چی شی تری جوړ شوی وي یو اړخیز انسان ګرځي (چی یواځی مادي اړخ یی په نظر کی وي) اود شيانو سره په مادي اړخ کی رامنحصر نمونو په رڼا کی ډیر کامیاب تعامل کولی شي مګر د انسان سره په تعامل کی همیشه ناکام وي ځکه چی انسان یو اړخیز موجود نه دی. همدا راز دا ډول انسان مطلقو مادي شيانو ته په بشپړه توګه تابع کیدلی شي، بلکه د هغی سره یو کیدلی شي او د هغی په څیر تصرف کولی شي، او همدی ته موږ مادي انسان ویلی شو چی د مادي قوانینو سره سم خپل ژوند تیروي، همدا راز هغه دریمه اصطلاح هم همدا مفهوم افاده کوي.

(82) سلعة هر هغه څه ته ویل کیږي چی د قیمت په مقابل کی څرخيږي.

په لنډه توگه ددی دری واړه اصطلاحاتو مفهوم دادی چی انسان خپل انسانیت یو اړخ ته کیږدي او په نتیجه کی د مادي شیانو، بازاری ساز اوسامان، او مادي موجوداتو په نړۍ کی سقوط وکړي، خپل هغه خو اړخیز انسانیت چی الله تعالی په کوم طبیعت پیدا کړی دی د لاسه ورکړي، او په ماده، او له هغی په بیلا بیلو شکلونو لکه بازار، انتاج، استهلاک، دولت او نظام ... کی ذوب شي، همدا راز دا اصطلاحات دا معنی هم افاده کوي چی د انسان او مادي وجود څخه هر ډول قداست لیری کړی شي، او هر څخه د مادي قوانینو تابع وگرځولی شي، او په پای کی ټولی نړۍ او کائناتو ته چی په هغی کی هر څه شامل دي د استعمالیدونکو توکو په حیث ولیدل شي.

نهمه ځانگړتیا: استلاب، او قالبی کیدل

د غربی ټولنو یوه بله ځانگړتیا د خپل ځان څخه بیگانه کیدل دي چی په انگلیسی کی ورته (Alienation) ویل کیږي، او کله کله تری په استلاب یا اغتراب (د خپل ځان څخه بیگانه کیدلو) باندی تعبیر کیږي، چی مفهوم یی د خپل جوهر او اصل څخه د انسان پردی کیدل دي، او د هغه مقام څخه رالویدل چی کوم مقام د هغی لپاره وړ دی، همدا راز د انسان د اصلی ماهیت او وجود ترمنځ عدم توافق ته هم اغتراب یا استلاب ویل کیږي، چی دا په حقیقت کی په مخکی ذکر شوو دری واړو اصطلاحاتو مرتبه نتیجه ده، ځکه کله چی انسان د شي، مادي سامان، او مادي حیثیت غوره کړي نو بیا هغه د خپل ماهیت او اصلیت څخه بیگانه او پردی کیږي، د خپل ځان څخه بیگانه کیدل یا اغتراب لاندی اړخونو ته اشاره کوي:

1. چی انسان د خپلو پټو او ژورو انساني احساساتو، او انساني اړتیاو سره اړیکی له لاسه ورکړي.
2. چی انسان په خپل ژوند د بیروکراتی اجراءاتو د تسلط د زیاتوالی احساس وکړی، او دشخصی ژوند (Privacy) احساس کم شي.
3. چی فرد ددی احساس وکړي چی هغه په هغه ټولنیزو دریځونو چی دا یی په منځ کی راگیر دی هیڅ ډول اغیزه نه لري.
4. انسان په ټولنه باندی د حاکم ثقافت په مقابل کی د پردیتوب او بیگانگی احساس وکړي.

او دا هر څه په غربی ټولنه کی د یوی بلی پدیدی نتیجه ده چی هغی ته (Standardization) وایي، او معنی یی (د هر څه په یو معیار او یو قالب برابرول) دي، په دی معنی چی په صنعتی ټولنو کی هر څه د لویو ماشیني آلاتو په ذریعه منځ ته راځي، نو هر څه یو روتینی او قالبی شکل غوره کوي، چی یو د بل سره په بشپړه توگه یوشانته والی لري، او په خپل منځ کی هیڅ توپیر نه لري، د تقلیدی ټولنو برعکس چونکه هلته هر څه په یو مستقل شکل جوړیږي، نو هر څه خپل انفرادیت لري چی د خپل جوړونکی څخه یی ترلاسه کوي.

د متمدنو غربی ټولنو په صنعتی توکو کی د روتین او قالبیت په نتیجه کی د انسانانو په عمومي او خصوصي ژوند کی هم روتین ځای نیسي، ټول ژوند د ځانگړو روتینی ظروفو د جبر لاندی تیروي، (سهار پاڅیدل، د کار ځای ته تلل، ماشیني انداز کی کار کول، فارغ وخت کی یو ډول مصروفیت درلودل، ویده کیدل او بیا پاڅیدل) ددی په نتیجه کی ټول انساني ژوند روتینی گرځي، چی د اغیز لرونکو مراکزو له لوری د صادر شوو اوامرو څخه اغیزه قبلوي، د بیلگی په توگه هر څوک د مود سره سم په روتینی شکل خپل لباس هر کال بدلوي، که مود د اوږدو جامو وي خلک ټول اوږدی جامی اغوندي، او که مود د لنډو جامو وي ټول خلک په روتینی شکل لنډی جامی اغوستل پیل کوي، ته به وایی چی په پاریس کی د مود د

مراکز و شخه چی هر ډول حکم صادر شي هغی ته ټول داسی تابع وي لکه یو طبیعي/ مادي قانون ته چی سر ټیټوي! هیڅ څوک یی هم د مخالفت توان نه لري.

ټولنپوهان وايي چی دا قالبیت او روتینیت یواځی په ظاهري ژوند اغیزی نه پرپردي بلکه د انسان داخلي دنیا هم تر اغیزی لاندی راولي، چی د همدی په نتیجه کی د انسان خوابونه، رغبتونه، تصورات او ارزوگانی یو شکل غوره کوي او قالبی کيږي، د خپل ځان په اړه د انسان تصور، د انسانانو د سلوکياتو ډولونه .. ټول یو شاتنه کيږي، او په دی توگه دا پدیده په ټولنه کی ژوند کونکي ټول وگړي په ظاهري او باطنی بڼه په یو خیر گرځوي، د ټولنی او انسان په دی ډول نمطي کیدل او په یو ډول قالبونو کی لویدل د لاندی لاملونه له کبله ممکن شو:

1. په صنعتی ټولنو کی د صنعتي او ماشيني انتاج طبیعت تنوع نه قبلوي، هر څه په هماغه یو معیاري شکل جوړوي، او د یو قالب سره سم یی تیاروي، د بیلگی په توگه د هر کال لپاره چی کوم ماډل موټر تیاريږي هغه ټول په یو معیار او یو قالب جوړ وي، داسی نه شي کیدلی چی د یو ماډل موټر وي او معیارونه او قالبونه یی بدل وي.
2. په نوي عصر کی د تیز ماشيني ژوند اغیزی.
3. د منځگرو مؤسساتو ضعیف کیدل او له منځه تلل هم دا پدیده پیاوړی کړه، د بیلگی په توگه (کورنی) یو فرد په خپل شخصي ژوند او وجدان په اړه د روتینیت د لاملونو د سرایت څخه ساتي، همدا راز انسان ته د صمیمیت او محبت یوه ټولنیزه فضاء او داسی چاپیریال برابروي چی د هغی د طبیعت سره سمون خوري تر څو خپل بیلا بیل اړخونه کشف کړي، د هغه ټولنیز چاپیریال برعکس چی انسان په دی مجبوروي چی د بهرنیو اغیزو تر تاثیر لاندی و اوسي او یو محدود قالب کی ځان واچوي.
4. موږ دا گورو چی په اوسني عصر کی انسان یو متحرک، خوځنده او نسبیت گرا مخلوق دی، هیڅکله هم د مطلقاتو او ثوابتو سره اړیکی ساتل نه غواړي او قبلولو ته یی آماده نه دی، د تنقل (ترانسفر) تصور یی په عقل حاوي دی، همیشه دی ته آماده او تیار دی چی د یو لنډ اشعار نه وروسته خپل ارزښتونه بدل کړي، له دی امله ډیر ژر د لذت د صنعتونو او هغه اعلاناتو او تبلیغاتو ښکار کيږي چی د ټولنی نوی صیانت کوي او په هغه قالب کی یی اچوي چی د اعلان کونکو جهتونو د گټو خدمت کوي.
5. شاید د اعلاناتو او تبلیغاتو هغه شرکتونه په محدودو قالبونو کی د اچول او د نمطیت په ترویج کی قاطع رول لوبولی وي چی د خلکو په اذهانو کی دا ترسیخ کوي چی د محدودو قالبونو کی برابر نمطي سلوکيات او اعمال بالکل طبیعي سلوکيات دي.
6. او شاید د نمطیت او محدودو قالبونو کی د پریوتو تر ټولو اهم لامل د هغه سیکولر مرکزی حکومت وجود وي چی هغه د لویو اداري واحدونو څخه پرته بل چا سره تعامل نه کوي، او د خپلی وسی پوری ټولنیز او انسانی ژوند په مادي قالبونو کی په داسی توگه اچوي چی هغه ته پکی تصرف ممکن شي هغه ورته پلان گذاري وکړی شي او د خپلو گټو لپاره یی توجیه کړی شي، یعنی د هغی څخه د وسیلی کار واخیستلی شي، په مادي قالبونو کی همدی اچولو ته نمطیت وايي ځکه له دی پرته خو په انساني او ټولنیز ژوند کی تنوع وي غیر متجانس ترکیب وي چی هغی څخه د وسیلی کار اخیستل ممکن نه وي.

په غرب کی د تشدد حوادث، د شرابو او مخدراتو بی اندازه استعمال او همداراز د ټولو ازادیو سره د فحشاء او اباحت په دومره کچه خپریدل شاید د همدی نمطیت پر ضد د غربی انسان احتجاج وي چی د هغی داخلی نړۍ په بشپړه توگه له منځه وړي او د هغه ازادی په مکمله توگه سلبوي.

لسمه ځانگړتیا: یو اړخیز انسان

ددی مخکی ټولو ځانگړتیاو په نتیجه کی یو داسی انسان رامنځ ته کیږي چی هغی ته (One dimensional man) یو اړخیز غیر مرکب او بسیط انسان ویل کیږي، دا ډول انسان د اوسنې یوی اړخیزی ټولنی پیداوار دی، هغه ټولنه چی یواځی یو ډول عقل یعنی اوزاري او تکنالوجیکی عقل پری تسلط لري، یو شعار لري چی هغه علمی، صنعتی او مادي پرمختگ دی، چی یواځی مادي انتاج ته اهمیت ورکوي، او یواځی د مادي پراختیا، رفاهیت او اسانتیاوی، او د مادي توکو له زیاتو نه زیات استهلاك ترلاسه کول یی هدف دی. هغه ټولنه چی وضعی فلسفه (Positivism) پری حاکمه ده، هغه فلسفه چی د طبیعی علومو معیارونه په انسان هم تطبیقوي، هغه ټولنه چی لوی لوی اداري مؤسسات پکی راپیدا کیږي چی فرد تر خپل تاثیر لاندی راولي او احتواء کوی یی، ترشید کوي یی، (شی) تری جوړوي او د خپلو هغو اهدافو د لاس ته راوړلو لپاره یی وسیله جوړوي چی هغه یی ټاکي.

دا ماده پرستی ټولنی د لویو سرمایه دارو مؤسساتو تر تسلط او اغیزی لاندی وي چی د استهلاکي توکو انتاج او توزیع یی په لاس کی وي، او یواځی دا نه چی استهلاکي توکي جوړوي بلکه د خلکو رغبتونه، خوابونه او راتلونکی ارادی هم جوړوي، یعنی انفرادي او ټولنیز ژوند دواړه تر تاثیر او اغیزی لاندی راولي، دا ډول مؤسسات په انسان کی یو دویم تشویه شوی، مریض فطرت او طبیعت ایجادوی، ځکه د داسی انسان ټوله پاملرنه هغه وظیفه گرځي چی دا په کی مقرر وي (یعنی یو وظیفوی انسان گرځي) ټول خوابونه یی د استهلاکي توکو تر شا او خوا راخړیږي، ځانته یواځی ددی استهلاکی توکو د انتاج کونکی او استهلاك کونکی په سترگه گوري، پرته له دی چی د کوم لوړ هدف او اوچتو موخو یو ذره احساس هم ولري! او تصور یی دا وي چی د هغی د وجود اثبات د استهلاکي توکو په لاس ته راوړلو کی نغبتی دی، دداسی انسان ټول اهداف او ټول رغبتونه او ارادی د همدی استهلاکي توکو په دائره کی ترسره کیږي، تردی چی دا ډول انسان په بشپړه توگه یو اړخیز انسان گرځي (چی په خپله هم د نور شیانو په خیر یو شی، یوه اله گرځي، او هدف او رغبت او غایت او غرض یی هم مادي شیان او استهلاکي توکي لاس ته راوړل او استهلاك کول وي) ټوله نړۍ یی بازار او استهلاکي توکي وي له دی پرته هیڅ بله نړۍ نه پیژني!.

یو غربی فیلسوف وایی: د استهلاکي شیانو لپاره په اعلاناتو او تبلیغاتو کی چی کوم انفرادي مقدمات او صیغی او شخصیتونه کارول کیږي دا په حقیقت کی د چل څخه ډکه یوه پرده ده چی تر شا یی په جمعی توگه د استهلاکي سلوکیاتو د مسلط کولو هدف پټ دی، دا ډول تبلیغات د توکو استهلاك کونکی او استعمالونکی دی ته هڅوي چی په دی اړه د نورو تقلید وکړي، او اخیری (مود) خپل کړي، او په دی اړه اخیری خبری او اواز ته غوږ کیږدي، نو په حقیقت کی په اعلاناتو او تبلیغاتو کی دغه فردیت د انسان باطن په محدودو مادي قالبونو کی د اچولو د کوشنبنو لپاره یوه پرده ده، دا د انسان په ذهن کی دا ترسیخ کوي چی دا یواځی د همدی خواب دی، او دا استهلاکي توکی ددی د ذات د تثبیت لپاره ددی یواځینی او شخصی وسیله ده! چی دا صحیح خبره نه ده بلکه دا اعلان او تبلیغات په حقیقت کی ددی وسیله ده

چی ددی انسان رغبتونه او خوابونه په ټولنه کی د نورو په خیر وگرځوي، په دی توگه دا لوي استهلاکي ماشین په گردش کی پاتی کیږي.

استهلاک کونکی یو اړخیز موجود گرځي، هغه د نورو مادي شیانو په خیر یو شی وي، ښکلی جامی په تن وي، هر هغه استهلاکي توکي استهلاکوي او کاروي چی له ده څخه یی کارول مطلوب وي، په یوه داسی ټولنه کی چی د داخل او بیرون څخه په غیر دیموکراتیکه توگه اداره کیږي⁽⁸³⁾ او په ځانگړو مادي قالبونو کی اچول کیږي. مگر ددی ټولو سره سره انسان دا گمان کوي چی هغه د خپلی ازادی څخه برخمن دی، او خپل شخصی ژوند په خپله خوښه تیروي! ځکه د استهلاکي توکو په نړۍ کی د اختیار میدان ډیر پراخه دی، دا اختیار خپله ازادي گڼي، مگر دا اختیار تر خپل شا دا بنسټیز حقیقت پټوي چی په مهمو او بنسټیزو قضایو کی د اختیار مجال او ازادي په بشپړه توگه له منځه تللی، په مصیري، انساني او اخلاقي قضایو کی اختیار او ازادي اصلا وجود نه لري، په داسی فضاء کی انسان ددی استهلاکي توکو د نړۍ څخه بیرون نشی وتلی او د ټولنی د نقد هر ډول توان له لاسه ورکوي، او د امر واقع سره د ځان د برابرولو او د هر موجود حالت د قبلولو او هغی ته د سر د ټیټولو لوی توان ترلاسه کوي، داسی ټولنو ته همدا فیلسوف مارکوز داسی دیموکراتیکي ټولنی وایي چی ازادي پکی نشته، یعنی داسی استبدادي ټولنی چی د ټولنی ټول وگړي یی په دی قانع کړي دي چی په ټولنه کی حاکمو تصوراتو ته د کوم زور او پولیسی فشار څخه پرته غاړه کیږدي، دلته د ټولنی د تصور سره سم هر فرد دا تصور لري چی هدف یی په مادي طبیعت کی له زیات نه زیات تحکم او تصرف کول او زیات نه زیات استهلاکي توکي انبارول دي، او همدی ته (په معقوله توگه او نرم انداز کی د ازادی نشتوالی وایی) چی په انگلیسی کی ورته (**Smooth Reasonable Democratic unfreedom**) وایي.

همدا راز هورکهایمر د اوسني انسان داسی تصویر کشي کوی چی د مارکوز د تصویر کشی سره توپیر نه لري، هغه وایي: دا نوی انسان د تقلیدي ټولنو د مطلقو معیارونو څخه خو ازاد کړی شو مگر نتائج یی مثبت نه و، ځکه په دی توگه دا انسان د مادي سعادت او ځان لپاره د عیش او عشرت د برابرولو څخه پرته نور د هر ډول اصولو او مبادئو څخه بی برخي کړی شو، او د بقاء او حفظ نفس څخه پرته د هر ډول مقاصدو او ارزښتونو څخه خالی کړی شوی دی، د وسائلو پوری اړونده معیارونو څخه پرته نور د هر ډول محتوی او معیار څخه بی برخي دی، دا نوی انسان ددی څخه عاجز دی چی د هغه اختیاراتو تقویم او ارزیابي وکړی شي چی د هغی په مخکی دي او یا په هغو خرابیو پوه شی او د هغی ادراک وکړی شي چی د مسایلو د حل، او د غلطیو د تصحیح د لټولو په جریان کی رامنځته شوی، له دی امله هغه قطعاً ددی توان نه لري چی د خپل ذات د تنگی محدودی او د خپل تنگ چاپیریال څخه ور اخوا تفکیر وکړی شي، دی انسان په بشپړه توگه د هر څه په اړه نقدي دید او نظر له لاسه ورکړی، هغه یواځی ددی توان لري چی ځان د هغه ټولنیزو قوتونو د غوښتنو سره سم برابر کړي چی په ټولنه تسلط لري او هغه وظیفه چی په همدی محدوده کی دی ته سپارل شوی ده د یو ماشین په خیر سرته ورسوي، همدا راز له دی سره د استهلاکي توکو ترمنځ د اختیار څخه پرته نوره هیڅ ډول ازادي نشته، هغه د ټاکلو مادي او فکري قالبونو په منځ کی حرکت کوي ددی د محتوی او نهائی اهدافو سره یی هیڅ سروکار نشته.

⁽⁸³⁾ د هغه لویو سرمایه دارانه مؤسساتو او تبلیغاتي وسایلو له لاری او د انسان په سلوکياتو کی د مداخلی له لاری.

دی یو اړخیز انسان ته مادي انسان، اقتصادي انسان، یا جسماني انسان هم ویل کیږي، چی د مادی په دائره کی ژوند کوي او له دی دائری څخه د بیرون وتلو توان نه لري، په دی هماغه قوانین نافذ دي چی په مادي توکو نافذ دي، دا یو داسی انسان دی چی په بشپړه توگه یی هغه نقدي عقل له لاسه ورکړی چی د مادي دائری څخه بیرون فکر کولی شي، دا انسان یو وظیفوي انسان دی چی د هغه وظیفی په بنسټ یی تعریف کیدلی شي چی دی ته سپارل شوی ده، دا انسان د مادي او تکنالوجیکي عقلیت په دائره کی روزل شوی چی له دی څخه پرته د تفکیر بل میدان نه پیژني.

دا هغه ټولنه ده چی د غربی تمدن د تسلط په نتیجه کی منځ ته راغلی، ددی ځانگړتیاو څخه په څرگند ډول دا نتیجه په لاس راځي چی هغه جنت چی انسان یی د ساینسي انقلاب د پیل له ورځو خوب لیده، او تصور یی دا وه چی انسان به د هر ډول بدبختیو څخه ځان وژغوري، په طبیعت او مادي به مسلط وي، د هر څه محور به همدا وي، د خدای د تصور د له منځه وړلو وروسته به دا د هر څه مخدوم وي او دا به پخپله د هیڅ چا په خدمت کی نه وي، مگر له بده مرغه هغه نتیجه چی اوس لاس ته راغلی دا ده چی په پورته ځانگړتیاو کی مو ولیده، انسان د خپل ماهیت څخه پردی شوی، هغه نور یو اړخیز مخلوق دی، هغی د یو مادي توکي حیثیت غوره کړی، په دی مجبور دی چی په هغه چوکاټونو کی ژوند وکړي چی ورته ترسیمیری ... مگر ددی ټولو سره سره چونکه هغه د مادي توکو د استعمال په اختیار کی ازاد دی، له دی امله هغه د کاذبی ازادی احساس کوي، او همدا د خپل ځان لپاره اخیری څوکه گڼي چی له دی وړاندی نور پرمختگ ممکن نه دی. هغه څوک چی د همدی مادي قالبونو په بنسټ روزل شوی وي هغه ته خو شاید همدا حالت مثالي حالت وي، او له همدی امله شاید په اسلامي نړۍ کی د همداسی یوی ټولنې د رامنځته کیدو هیله ولري، او د همدی لپاره هلی ځلی وکړي، مگر هغه څوک چی انسان ته د نورو طبیعي او مادي توکو څخه یو داسی متفاوت مخلوق په حیث گوري چی د مادي او جسمي اړخ ترڅنگ معنوي اړخ هم لري، هغه داسی یواځینی مخلوق گڼي چی الله تعالی هغی ته د عقل او ادراک قوت وربخښلی دی، هغه هیڅکله هغه حالت مطلوب حالت نه بولي چی غربی تمدن ورته رسیدلی دی، په اسلامي نړۍ کی د همدی متفاوتو نظرونو د موجودیت له امله د غربی تمدن سره د تعامل قضی یوه متنازع حالت غوره کړی دی چی باید په دقت سره وخیل شي او درست دریځ غوره کړی شي، چی نه اسلامي نړۍ د علمي پرمختگونو څخه محرومه کړي او نه یی د هویت د مشکل سره مخامخ کړي.

خاتمه

په تیرو صفحاتو کې مو دا ولیدل چې څرنگه د حضرت عیسی علیه السلام راوړی دین د تحریف سره مخ، او بیا څرنگه همدا تحریف شوی دین د اروپا په لړ او بر کې خپور شو، وروسته بیا څرنگه او د کومو اسبابو له امله د علم (ساینس) سره په ټکر کې واقع شو، او بیا ورو ورو څرنگه دا تمدن د الحاد په لور ولاړ، چې لومړی پړاو یې د طبیعي دین یا (ربوبیت) وه چې د (Deism) په نوم یې شهرت درلود، او بیا په دوهم پړاو کې د بشپړ الحاد منزل ته ورسید، په دې منزل کې چې اوس پکې د غرب تمدن قرار لري د الحاد یو بشپړ مظهر دی چې کله ورته شامل سیکولریزم ویل کیږي او کله د لیبرالیزم په نوم یادېږي، په حقیقت کې د غربی تمدن بشپړ نړیوال لرلید، جهان بینی او عقیده په هغه الحادي اصولو او معتقداتو ولاړه ده چې موږ د لاندې موضوعاتو په ضمن کې هغه په تفصیل سره یاد کړل:

1. د الله تعالی په اړه د غربی تمدن تصورات او معتقدات

2. د طبیعت او مادي وجود په اړه د غربی تمدن افکار

3. د انسان په اړه د غربي تمدن فکر او عقیده

د دې درې واړو موضوعاتو په ضمن کې چې د غربي تمدن کوم اصول یاد شوي دي، په حقیقت کې همدا هغه الحادي افکار او عقائد دي چې د غرب نړیوال لرلید او جهان بڼې تشکیلوي، او همدا هغه بنسټ دی چې د هغه په اساس د غربي تمدن ټول عمارت ولاړ دی، هغه که فکري اړخ دی او که سیاسي او که اجتماعي، او که اقتصادي او که منهجي، په همدې بنسټ د هغوی قانوني نظام هم بنا دی، همدا بنسټ دی چې د هغه په اساس غرب د (حقوق بشر، اقتصادي نظام، ازاد بازار، سیاسي نظام او دیموکراسۍ، ښځو حقوق، اجتماعي اړیکو، د بحث منهج او ...) څخه خپل تصور پرې بنا کړی دی، غربي تمدن په لاندې میدانونو کې خپل نظامونه د همدې لرلید په بنسټ بناء کړي دي:

1. سیاسي نظام چې په هغه کې د قانون جوړونې حق د خلکو نمایندگانو ته ورکړل شوي دي، په دې معنی چې په دې قانون جوړونه کې د هیڅ څه پابند نه اوسي، یوازې هغه څه چې د خلکو اکثریت یې وغواړي هماغه قانون، حق او درست بلل کېږي⁽⁸⁴⁾، او دا ځکه چې کوم داسې الهي او ماوراء طبعي سلطه او مصدر نشته چې انسان ته قانون وټاکي او انسان هغه قانون ومني او عملی یې کړي.

2. د بشر د حقوقو، د ښځو د حقوقو، د اطفالو د حقوقو او داسې نورو حقوقو په اړه د غرب تصور چې په هغه کې هغه ازادي هم شامله ده چې هیڅ ډول حدود او قیود نه لري، چې په دې کې د جنسي روابطو او اړیکو هغه ازادي هم شامله ده چې د بلوغ عمر ته رسیدونکي افراد یې په خپلو منځونو کې جوړوي چې هغه د نکاح د کوم عقد څخه پرته وي او که د همجنس پرستۍ اړیکې وي، او دا ځکه چې انسان ازاد دی او د هیڅ کومې سلطې پابند نه دی، حق ورته هغه څه دی چې هغه یې غواړي او میلان ورته لري، او بد هغه څه دي چې هغه ترې نفرت لري او نه یې غواړي.

3. اقتصادي نظام: د دې بنسټ هم یوازې مادي منفعت گرځي، په لیبرال دیموکراسۍ کې د شخص من حیث شخص منفعت او گټه پکې په نظر کې نیول کېږي، د ټولنې د منفعت پر ځای ذاتي او شخصي منفعت ته ترجیح ورکول کېږي، او په شمولي سیستمونو کې د ټولنې منفعت په نظر کې نیول کېږي، په دې دواړو کې هیڅ ډول توازن نه مراعت کېږي، او منفعت او ښه او بد بیا هم د هماغه معیارونو پر بنسټ ټاکل کېږي چې د غرب تمدن د خپل ځان لپاره ټاکلي دي.

4. ټولنیزې او اجتماعي اړیکې: دا اړیکې هم په همدې بنسټ بناء دي چې د دې تمدن له نظره انسان یوازې یو جهته او یو اړخیز موجود دی، هغه یوازې همدا مادي اړخ لري او روحاني بعد نه لري، له دې امله د دې تمدن په دننه کې ټولې اړیکې په همدې بنسټ باندې ولاړې دي، د اړیکو بنسټ مادي گټه او تاوان او راکړه ورکړه گرځي، د تراحم او خپلولۍ په بنسټ اړیکې چونکه غیر منضبطې اړیکې دي له دې امله په داسې ټولنو کې ورته ځای نشته.

5. د معرفت نظریه: په غربي تمدن کې د معرفت نظریه بالکل د هغه نظریې سره توپیر لري چې اسلام یې لري او دا ځکه چې دا نظریه هم په همدې الحادي تصور ولاړه نظریه ده، دلته ټول معرفت په مادي او طبعي نړۍ کې

⁽⁸⁴⁾ په اسلامي شوراېي نظام کې ټوله شوری ددی تابع وي چی د شریعت په دائره کی د جایز او ناجایز التزام وکړي، له دی وروسته که چیری بیا قوانین په مصالحو او مفاسدو بناء وي، یا په نورو اجتهدادی دلایلو ولاړ وي نو هلته بیا د اجتماعي اجتهد لاره غوره کوي، همدا د غربي دیموکراسۍ او په اسلامي نظام کی د شوراېي نظام توپیر دی.

منحصر دی، دلته د معرفت یواځینې وسیله هم تجربه ده، او کله که د عقل خبره هم کیږي د هغې څخه مراد هغه غایي عقل نه دی بلکې د هغه څخه مراد ابزاری، یا ذاتي، شکلي یا تکنالوژیکي عقل دی چې په انګلیسي کې ورته (Instrumental Reason) ویلی شي، د هغه کار صرف دا وي چې وسائل د اهدافو د لاس ته راوړلو لپاره څنگه په ښه توګه استعمال شي، پرته له دې چې د هغه اهدافو په اړه پوښتنه وکړي چې هغه څنگه دي؟ مفید دي که نه؟ د څه نه سرچینه نیسي، په دې کې د وحی او یا هم خبر صادق لپاره هیڅ ډول ځای نشته.

6. د هر څه د نقد معیارونه: دلته د نقد معیارونه هم د همدې فکر په بنسټ ولاړ دي، دلته څرنگه چې څوک د دې کائناتو لپاره په هیڅ ډول غرض، غایت او هدف قائل نه دي، دلته دا نشته چې انسان او کائنات الله د څه لپاره پیدا کړي دي، دلته د آخرت تصور وجود نه لري، دلته خلک د نسبي (پور) پر ځای د نقد معامله کوي، یعنې آخرت ته د انتظار پر ځای دا گوري چې دلته او همدا اوس ده ته څه ګټه لري او د ګټې او تاوان معیار هم د منفعت د فلسفې (Pragmatism) پر بنسټ صورت نیسي.

7. د بحث او څیړنې تګلاره: دلته د بحث او څیړنې تګلاره جلا ده، دلته هر څه د یوې تګلارې او منهج په بنسټ څیړل کیږي چې هغه د ساینسي علومو منهج او تګلاره ده، دلته د وضعي فلسفې (د اوجست کونت د فلسفې) نه وروسته ټول اجتماعي او انساني علوم هم د همدې ساینسي منهج او تګلارې په بنسټ څیړل کیږي، تاریخي حوادث او د وحی او قرآن او سنت د نقد معیارونه هم دلته هماغه معیارونه دي چې د یو انساني لیکنې لپاره ټاکل شوي دي او دا ځکه چې دوی اصلاً د میتافیزیک او ما وراء طبیعي موجود په وجود یقین نه لري.

دا او داسې نور ټول حیاتي او اساسي تصورات په همدې بنسټ بناء دي، اوس سوال دا را پیدا کیږي چې د داسې یو تمدن سره چې د هغې افکار په داسې الحادي بنسټونو ولاړ وي، د هغې سره څه تعامل پکار دی؟ دا سوال سره له دې چې له ډیر پخوا راهیسې څیړل شوی هم دی، او ډیر څه پرې لیکل شوي هم دي مګر څرنگه چې تر اوسه پورې یو مطرح سوال دی، په ځانګړې توګه د افغانستان په اوسنیو حالاتو کې چې موږ پکې قرار لرو خو نور خلک ترې پنځوس او شپيته کاله مخکې تیر شوي دي، موږ ته دا سوال نور هم اړین ګرځي، او دا ځکه چې غیر عقلاني او نادرست تعامل موږ د ډیر لوی مشکل سره مخ کولی شي، د دې تعامل په اړه د الجزائر د یو ستر مفکر استاذ مالک بن نبي چې په اصل کې خو انجنیر دی مګر ټولنپوهنه یې خاصه موضوع ده، او په اسلامي نړۍ کې د استعمار او بیا د زیاتو هیوادونو څخه د استعمار د رخصتیدو حالات یې هم پخپله لیدلي، او د استعمار څخه د اسلامي امت او مسلمانو هیوادونو خلاصیدل او ترقي او پرمختګ او تمدن په لویه لار د دوی برابرول یې ځانګړې موضوع ده، داسې لیکي: (کله چې اسلامي فکر (عام مثقف مسلمانان) د هغه صدمې سره مخ شول چې اسلامي نړۍ او اسلامي هیوادونو ته د اروپايي ثقافت د واردیدو وروسته را پیدا شوه، او د اسلامي نړۍ وګړي د هغه په مقابل کې د نقص، کمتری، او وروسته پاتې والي په احساس اخته شول نو د اسلامي نړۍ عام وګړي او څه مثقف خلک په دوه ډلو وویشل شول:

لومړۍ: هغه ډله وه چې د غربي فنونو، صنعتونو، غربي شیانو نه نیولې تر لباس او پوښاک پورې د غرب د هر څه د خپلولو په لور یې خلک را بلل.

دویمه ډله: هغه وه چې د کمتری او ضعف دا احساس یې د عزت د اظهار په پیچکاری معالجه کاوه او ځان یې په دې غولوه چې موږ د یو غالب او په ماضي کې د یو لوی تاریخ لرونکي امت سره تړلي یو⁽⁸⁵⁾.

طبیعی مسأله ده چې دا دواړه دریځونه نادرست او غلط دي، ځکه چې نه دا ممکن دي چې د اسلامي ټولنو او غربي تمدن ترمنځ د اوسپنې داسې دیوال و درول شي چې د غرب اثرات دلته رانشي، بلکې دغه کونښن هم د عقل څخه لیرې کار دی، همدا راز په هغه شکل چې موږ د غربي تمدن څخه د هغه افکار، نظامونه او شیان جوړ او تیار واخلو او بې له دې چې دا وویښو چې د هغو بنسټ په څه باندې ایښودل شوی دی او دلته د هغه تیارو او جوړو شیانو څخه د اسلامي تمدن د عمارت د جوړولو کونښن وکړو دا هم د عقل څخه لیرې یو داسې دریځ دی چې له یوې خوا اسلامي نړۍ د خپلې ماضي نه شکوي، بیلوي، او د انفصام د حالت سره یې مخ کوي او له بلې خوا په دې توگه تمدنونه نه جوړېږي.

نو له دې امله درست دریځ دا دی چې:

لومړی: موږ د غربي تمدن څخه د هغه غیر متناسبو نظامونو، شیانو او وسایلو د اخیستلو څخه ډډه وکړو چې هغه اصلا په غربي ټولنه کې د خپل روح، د هغه تمدن د لرلید او فکري خلفیې (Back ground) څخه را شکیدلي وي، او د اسلامي امت د لرلید او عام فکري محیط سره هم متناقض وي.

دویم: او که څه ورنه اخیستل کېږي هم د هغه معنی دا نه وي چې د هغوی څخه تیار نظام او فکر واخیستل شي او دلته په عام نظام کې د ځای پرځای کولو (فټ کولو) هڅه وشي⁽⁸⁶⁾، بلکې باید د غرب څخه یې یاد کړو او بیا د هغه په څیر د خپلې عقیدې او لرلید په بنسټ او د هغه په رڼا کې د یو مستقل او درست نظام او تمدن د جوړولو هڅه وکړو، همدې ته مالک بن نبي په دې الفاظو کې اشاره کوي: (په کال ۱۸۵۷م⁽⁸⁷⁾ کې د اسلامي نړۍ او په کال ۱۸۶۸-۱۹۰۵م د جاپان په پرمختگ او ترقي کې فرق دا وه چې د جاپان تعامل د غربي تمدن سره د یو شاگرد تعامل وه (یعنې د جاپان خلکو د غرب څخه یادول او د هغه پر بنسټ یې خپل تمدن جوړاوه) او زموږ تعامل د غربي تمدن سره د یوه مشتري (پیرودونکي) تعامل وه (یعنې اسلامي نړۍ د هغوی شیان راټولول پرته له دې چې هغه څه یاد کړو چې پر هغه د خپل تمدن ودانۍ ودروو) هغوی (جاپانیان) په تمدن جوړولو کې مصروف او مشغول و او موږ د غرب د توکو او تولیداتو په اخیستلو (پیرودلو) کې مصروف و⁽⁸⁸⁾. که یوازې د غرب د تولیداتو (هغه که نظامونه دي او که افکار) د راټولولو په ذریعه د خپل تمدن د جوړولو هلې ځلې جاري وساتو نو دا کار ناشونی دی، یو عجیب او غریب حالت خو به رامنځ ته شي مگر هغه به په هیڅ وجه یو متمیز تمدن نه وي.

درېم: هغه څه چې اخیستل کېږي او یا یې موږ د غرب څخه یادوو چې د هغه په څیر موږ د خپل تمدن ودانۍ جوړه کړو نو هغه باید تصفیه او فلتر شي، ځکه لکه چې مو په مخکې صفحاتو کې ولوستل دا تمدن د الحاد په بنسټ ولاړ تمدن دی، د

(85) انتاج المستشرقین و أثره فی الفكر الاسلامی الحديث، مالک بن نبي، (بیروت: دار الارشاد کال ۱۹۶۹م) ص ۱۴.

(86) په داسې توگه د شیانو راټولولو ته مالک بن نبي (تکدیس الأشياء) د شیانو راجمع کول وایي، او په ډیر تاکید سره دا خبره په خپلو ډیرو کتابونو او لیکنو کې کوي چې له دې څخه تمدن نه راټوکېږي، بلکې له دې څخه د ډیرو زمانو په تیریدو سره شاید د تمدن یوه (مسخته) د (نسخه) پر ځای، یعنې هغه د هغه بل تمدن کاپي هم نه وي، بلکې یو مسخه شوی موجود وي چې هیڅ اعتبار نه لري.

(87) په دې کال په هند کې د انگریزي استعمار پرضد د مسلمانانو پاڅون د ناکامۍ سره مخ شو، او د همدې څخه په الهام سید جمال الدین افغاني د اسلامي امت د یووالي او د پرمختگ او ترقي داعیه راپورته کړه او کار یې پیل کړ.

(88) تأملات، مالک بن نبي، القاهرة: مطبعة دار العروبة، ۱۹۶۱م، ص ۱۸۴-۱۸۵.

دې تر شا داسې يوه فلسفه ده چې زموږ د لرلید او عقیدې سره اړخ نه لگوي نو د دې عناصر پرته له دې چې فلتر او تصفيه شي ممکن نه دي چې وايي اخلو او خپل تمدن پرې بناء کړو، په دې اړه مالک بن نبي وايي: زموږ مشکل دوه ډوله افکار دي، يو ته وژونکي افکار⁽⁸⁹⁾ ويل کيږي چې هغه د غرب څخه د رانده تقلید په نتیجه کې تر لاسه شوي دي، دې افکارو اسلامي امت د بې نظمۍ او تخلف سره مخ کړ، او دا ځکه چې د ترقي او پرمختګ په منظور کوم وسايل د غرب څخه واخيستل شول هغه ته د فکر په ذريعه تطویر او پرمختګ ور نه کړی شو، (يعنې تصفيه پکې را نه وستل شوه) نو بې نظامي يې رامنځ ته کړه او دا ځکه چې چيرته تقلید حاکم شي هلته تفکیر له منځه ځي.

دويم ډول افکارو ته مړه افکار⁽⁹⁰⁾ وايي، او دا هغه افکار دي چې په وراثي شکل موږ ته رارسيدلی دي مګر هغه تصفيه شوي نه دي، که دا دواړه ډوله افکار تصفيه نه شي او د يو مسلمان عقل په بنسټ فلتر نه شي نو بيا تمدن نشي جوړېدلی، له دې امله لنډه خبره دا ده چې د تصفيې او فلتر څخه پرته افکار خپل نه کړی شي.

څلورم: پاتې شوه د ټکنالوژۍ خبره نو هغه د کوم تمدن او کوم ملت ملکيت نه دی، ځکه علم د بيلا بيلو تمدنونو د متراکمو تجربو په نتیجه کې دې مرحلې ته رسيدلی دی، يوناني تمدن علمي پرمختګونه درلودل، په هغه باندې اسلامي امت د خپل علمي پرمختګ بنسټ کيښوده، او غرب او اروپا د اسلامي امت علمي پرمختګونه د خپلو علمي او ساينسي څيړنو لپاره بنسټ وګرځاوه، نو کله چې دا د کوم تمدن او ملت ملکيت نه شو نو بايد چې مسلمانان دا ټکنالوژي نقل کړي او د هغه اهدافو او مقاصدو لپاره ترې کار واخلي چې د هغوی لرلید، جهان بيني او عقیده يې غوښتنه کوي، ځکه چې حکمت د مسلمان ورک شوی څيز دی هر ځای کې يې چې پيدا کړ هغه يې تر ټولو زيات مستحق دی.

دويمه نکته:

لکه څنګه چې موږ دې ته اړتيا لرو چې د غرب د رانده تقلید څخه ځان وساتو، او هغه څه ترې وانه اخلو چې هغه په الحاد باندې بناء دي، او د الحاد په بنسټ ولاړ دي، همداسې موږ دې ته هم اړتيا لرو چې په هغه غير معقول او د اسلام د روح سره په متناقض دريځ کې هم ونه لويږو چې په منځنيو پيړيو کې کليسا پکې لويدلې وه، هغه څه چې په پايله کې يې اروپا د الحاد کندي ته وروغوځوله، الله تعالی دې نه کړي که موږ د اسلام د روح سره متناقض هغه دريځ غوره کړ چې کليسا غوره کړی وه او يا مو هغه ته ورته څه دريځونه غوره کړل موږ به هم د دې لامل شوي يو چې اسلامي نړۍ د الحاد په لور ور تيل وهو، او په دې حالت کې به مو د بشریت سره لويه جفاء او ظلم کړی وي، بشریت به مو د الهي تعليماتو د برکتونو څخه محروم کړي وي، هغه دريځونه چې موږ ترې بايد ځان وساتو په ډيره لنډه توګه په لاندې ډول دي:

1. ديني استبداد او تعصب: ديني استبداد او تعصب دې ته وايي چې يو څوک يا يوه ډله ځان ته دا حق ورکړي چې د اسلام د کومې قضیې په اړه چې هغه کوم نظر او رايې لري هماغه د حق لپاره معيار او اساس دی، هر څه چې د هغه سره برابر وي هغه درست او هر هغه څه چې د هغه خلاف وي هغه نادرست او د اسلام سره مخالف دي، په ځانګړې توګه په اجتهادي قضايو کې چې د اسلام د اصولو سره سم د اختلاف گنجایش هم وجود پکې ولري، دا په حقيقت کې د (رجل دين) او (يا د الله نماينده) په هغه تصور ولاړ عمل دی چې د کليسا مشرانو د ځان لپاره ايجاد کړی وه، په دې کې شک نشته چې د اسلامي مسايلو او قضايو په اړه هم بايد د تخصص قضيه

(89) د مالک بن نبي په اصطلاح ورته (الأفکار المميته) وايي.

(90) د هغه په اصطلاح (الأفکار الميته).

په هماغه شکل مراعت شي لکه په نورو علمي مجالاتو کې چې رعايت کېږي مگر څوک بايد ځان د الله تعالی نماينده ونه گڼي، چې د هغه سره مخالفت د الله تعالی او د رسول الله صلی الله عليه وسلم سره د مخالفت مرادف وي، که څوک داسې فکر کوي هغه په ديني استبداد کې واقع دی، چې دا يو خطرناک استبداد دی.

2. فکري استبداد: دې ته وايي چې يو انسان هغه که هر څوک وي د خپل فکر او رايې په باره کې په داسې يو غرور کې مبتلا شي چې داسې گومان وکړي د هغه فکر داسې کامل او حق دی چې د هيڅ ډول مناقشې امکان نه لري، او د دې فکر څخه پرته چې څومره افکار دي هغه په تمامه معنی باطل او بې معنی دي چې اصلا د موجوديت حق هم نه لري، په داسې فکر کې مبتلا کيدل په حقيقت کې يو لوی مرض دی، په ځانگړې توگه چې د داسې چا لخوا صورت ونيسي چې د دين عالم وي نو د هغه اثرات او اغيزې نورې هم زياتېږي، او اثرات يې د ژوند په بيلا بيلو اړخونو پريوزي، په همدې کې د کليسا د منځنيو پيړيو مشران مبتلا و چې هغه نتايج را ووتل چې مو وليدل.

3. د علم (ساينس) او پرمختگ په مخ کې دريدل او هميشه په وروسته پاتې والي باندې تاکيد کول او همدا د اسلام اصل مقصود ښودل، دا هم يو داسې تصور دی چې په بشپړه توگه د اسلام د قطعي نصوصو سره په ټکر کې دی، مگر کله کله يو شمير جاهل خلک چې د اسلام څخه خبر نه وي، د علمي پرمختگونو مخالفت کوي او په دې ټينگار کوي چې په نړۍ کې هر ډول پرمختگونه د اسلام سره مناقض او مخالف معرفي کړي، دا هم د منځنيو پيړيو د کليسا يي تصور سره ورته تصور دی چې موږ بايد ترې ځان وساتو.

4. ږوند تقليد: په داسې توگه چې د انسانانو (د حضرت پيغمبر صلی الله عليه وسلم څخه پرته چې بل هر څوک وي) غير معصومو افکارو ته دومره حيثيت ورکړل شي چې هغو ته د معصومې وحې سره په برابره توگه وکتل شي، او هغه د دين برخه و بلل شي، دا به هم د دين په هغه څير د تکذيب لامل گرځي لکه څنگه چې د غير معصومو انساني افکارو له امله د کليسا مقدس کتابونه غلط ثابت شول.

5. د نصوصو حرفي فهم: د نصوصو په فهم کې د تحجر څخه کار اخيستل په داسې توگه چې د نصوصو مقاصد له ياده يوړل شي او د تحجر له امله يوازې د هغوی په حرفي فهم ترکيز صورت ونيسي، او ډير ځله دا حرفي فهم د هغه څه سره مخالف وي چې په يقيني دلايلو باندې ثابت شوي وي، دا هم د دين د تکذيب لامل گرځي لکه چې د کليسا په اړه مو ولوستل.

په پای کې د الله تعالی څخه دعا کوم چې موږ ته د هغه درست فهم او درست دريځ د غوره کولو توفيق را په برخه کړي چې د بشریت په خير باندې تمام شي. وسبحانک اللهم وبحمدک نشهد أن لا إله إلا أنت نستغفرک ونتوب إليك.